


လယ်တီဆရာတော်

စတုသုစိဒ္ဓိ



ဟံသာဝတီ

၄



ကျေးဇူးရှင်
လယ်တီဆရာတော် ဘုရားကြီးပုံ

ဟံသာဝတီ
(၁၆၄)
စတုသုဒ္ဓိပနိ

မုံ ရှာ မြို့
 လယ်စိုက်ဆရာတော်ဘုရားကြီး
 စီရင်တော်မူအပ်သော

စတုတ္ထမဂ္ဂ



ရှန်ကုန်မြို့
 ဟံသာဝတီပုံနှိပ်တိုက်
 (သာသနာ-၂၅၀၉)

၁၃၂၇-ခု

၁၉၆၆-ခု

စတုသတ္တဝီပနီ

ပုံနှိပ်ခြင်း

ပထမအကြိမ် ၁၉၅၁-ခု

ဒုတိယအကြိမ် ၁၉၆၁-ခု

တတိယအကြိမ် ၁၉၆၆-ခု ဖေဖေဂါရီလ

Made and Printed in the Union of Burma
by the Hanthawaddy Press, Rangoon.



ရန်ကုန်မြို့ အမှတ် ၅၃-နတ်မောက်လမ်းသွယ်ရှိ၊
ဟံသာဝတီပုံနှိပ်တိုက်အတွက် (မှတ်ပုံတင်အမှတ် ၀၀၀၃-
၀၀၀၄) ဦးဇော်ဝင်းက ပုံနှိပ်ထုတ်ဝေသည်။

(ခ)

မာတိကာ

- ၂၀။ အဝိစိမှာ များလှစွာ ... ၄၂
- ၂၁။ သုဂတိရောက်နည်းပါး အပါယ်များ... ၄၂

၄-သမုဒယသစ္စာအနက် ၄-ချက်

- ၂၂။ တဏှာ ၆-ပါးနှင့် သမုဒယ ... ၄၆
- ၂၃။ တဏှာမီးများထခြင်း ... ၄၉
- ၂၄။ နှစ်သက်တတ် မျှောတတ်သောတဏှာ ... ၄၉
- ၂၅။ အရသာပမာ ချာန်ချမ်းသာ ... ၅၀

၅-မဂ္ဂသစ္စာအနက် ၄-ချက်

- ၂၆။ နိယျာနဋ္ဌကိုခံစံကြရပုံ ... ၅၂
- ၂၇။ လောကုတ္တရာတုံ့သူတွေ ... ၅၃
- ၂၈။ အဆင့်ဆင့်ကျွတ်လွတ်ခြင်း ... ၅၄
- ၂၉။ ဟေတုဋ္ဌကိုခံစံကြရပုံ ... ၅၄
- ၃၀။ ဒဿနဋ္ဌကိုခံစံကြရပုံ ... ၅၅
- ၃၁။ အဓိပတေယျဋ္ဌကိုခံစံကြရပုံ ... ၅၆

၆-နိရောဓသစ္စာအနက် ၄-ချက်

- ၃၂။ နိဿရဏတ္ထ ... ၅၇
- ၃၃။ နိဗ္ဗာန်သဘောဓလျာဉ်ပါးမှုမရှိ ... ၅၇
- ၃၄။ သမုဒ္ဓရာ၌ဝါးကြီးပမာ ... ၅၈
- ၃၅။ စောဒနာတက်အဖြေထွက် ... ၆၀
- ၃၆။ ပင်ဝေကဋ္ဌ ... ၆၂
- ၃၇။ အသင်္ခတဋ္ဌ ... ၆၃
- ၃၈။ အမတဋ္ဌ ... ၆၄
- ၃၉။ လက္ခဏာရေးသုံးပါး၌ဝင်ပုံ ... ၆၅
- ၄၀။ တိုက်တွန်းခြင်းဥပယျာဇဉ် ... ၆၈
- ၄၁။ နိဂုံး ... ၇၀

နိဒါန်း

ဤကျမ်းစာကား လေးပါးသော သစ္စာတရားတို့၏ မြန်မာဘာသာပြန်အနက်၊ ဆိုလိုရင်း အဓိပ္ပာယ် အသွယ်သွယ် အဝံ့ အစစ အရာရာ ထက်ဝန်းကျင်အကြောင်းအရာများကို ကောင်းစွာတော်ပြုထားသော ကျမ်းစာဖြစ်ရာ သဘောနှင့်အမည် လိုက်လျောညီစွာ ပင် စတုသစ္စဒီပနီဟု ဤကျမ်းစာကို ရေးသားတော်မူသော ကျေးဇူးရှင်လယ်တီဆရာတော်ဘုရားကြီး ကိုယ်တိုင်ပင် အမည်မှတ်၍ ကမ္ဘည်းတပ်ခဲ့သည် ဖြစ်ပါကြောင်း။

ဤသို့ ကမ္ဘည်းတပ်ခဲ့သော ဤစတုသစ္စဒီပနီကို ဆင်ခြင်သုံးသပ်ကြည့်က အဆုံးသတ် သစ္စာတရားဖြစ်သော နိရောဓသစ္စာ နိဗ္ဗာန်သို့ ကေနရောက်နိုင်ခြင်း၏ အကြောင်း ကောင်းစွာဖြစ်မည်ကို ယုံမှားစရာမရှိပေ။

စတုန္ဒံ အရိယသစ္စာနံ၊
 ယထာဘူတံ အဒဿနာ။
 သံသရိံ ဒီဃမဒ္ဒါနံ၊
 တာသု တာသေဝ ဇာတိသု။ ။

ဟု လေးသစ္စာကို သေချာမိမိ ဟုတ်မှန်သည့်အတိုင်း မသိခြင်းကြောင့် ဘဝများစွာတို့၌ ရှည်လျားလှစွာ ကျင်လည်ရသည် ဖြစ်ကြောင်းကို ဆိုထားရာ သစ္စာလေးအင်ကို အဟုတ်အမှန် သိမြင်က ထိုထိုဘဝတို့၌

(သ)

နိဒါန်း

ရှည်လျားလှစွာ မကျင်လည်ရတော့ပေ။ ထို့ကြောင့် သစ္စာ ၄-ပါးတရားတော်ကြီး၏ အနက်သဘောများကို သိရှိ နားလည်လိုသော အမျိုးသားတို့သည် ဤစတု သစ္စဒီပနီကျမ်းကို ကြိုးပန်းနိုင်ကြပါစေကုန်သတည်း။

ကျမ်းပြုအမော်
ဇာတာတော်

ကျမ်းပြုအမော် ကျေးဇူးရှင် လယ်
တီ ဆရာတော် ဘုရားကြီး သည်
ကား ဒီပရင်းမြို့နယ် စိုင်ပြင်ရွာ
ဇာတိ အဘ ဦးထွန်းသာ၊ အမိ ဒေါ်ကျုံးတို့မှ ကော
ဇာ သက္ကရာဇ် ၁၂၀၀-ခုနှစ် နတ်တော် လဆန်း
၁၃-ရက် အင်္ဂါနေ့ညဉ့် တချက်တီးကျော် ၂-ပါး၊
၂-မိဇနာ၊ ၅-ပြန်၊ ၈-ခရာ၊ သိဟ်လင်၊ တူစန်း၊
တနင်္ဂနွေ ကြင်း၊ တနင်းလာ နဝင်း၊ ၉-လုံး ၂-ပါး
ထက် လင်စီးလျက် ဗီရဏီနက္ခတ် မွန်းတည့်လတ်
သော မင်္ဂလာအချိန်တွင် သားမြတ် သားဦး မီးရှူး
သန့်စင် ဖွားမြင်တော် မူလေသည်။

နိမိတ်မှေ၍ပြု
အမည်တော်ရ

ဖွားမြင်တော်မူပြီး မကြာမြင့်မီပင်
ဖွားသန့်စင်ရာ မင်္ဂလာအိမ်တော်
၏အနီး မန်ကျည်းပင်၌ ထောင်
၍ထားအပ်သော ဝါးလုံးမှ သက်တံ ပေါက်ပြီးလျှင်
၎င်းသက်တံသည် ဖွားသန့်စင်ရာ မင်္ဂလာအိမ်တော်
ကို လက်ျာရစ်လှည့်လျက် အိမ်ခေါင် မှ အထက်
ကောင်းကင်သို့ တက် သွားသည်ကို လူအများတွေ့ရှိ
ရသဖြင့် မင်္ဂလာနိမိတ်ကိုအစွဲပြု၍ မောင်တက်ခေါင်

နိဒါန်း

(၁)

ဟု ဗျူပ္ပတ္တိနိမိတ် ကောင်းဟိတ် မင်္ဂလာနှင့် အညီ အမည်နာမ ဘွဲ့ချီသ၍ ခေါ်ဝေါ်ကြလေသည်။

ဗျူပ္ပတ်အညီ ဘွဲ့တေ့ချီ

၎င်း မောင်တက်ခေါင် သည် အရွယ်တော်မြောက် ကျောင်းနေချိန် သို့ ရောက်လျှင် ရွှေဦး ကျောင်း

ဆရာတော်ကြီး ဦးဓမ္မ မဟာထေရ် အထံတော်၌ အပ်နှံထားရာ သူငယ်တို့ တတ်အပ်သော အရပ်ရပ် အတတ်ပညာများကို တတ်မြောက်ပြီးနောက် ရှင် သာမဏေ အဖြစ်ဖြင့် သာသနာ့ဘောင်သို့ တက် ရောက်တော် မူရကား- 'မောင်တက်ခေါင်- ဟူသော ဝေါဟာရမှ ထက်မြက်စူးရှ လျင်မြန်လှသော ဉာဏ် ရှိမှုကိုစွဲ၍ ရှင်ဉာဏ-ဟု ဗျူပ္ပတ္တိနိမိတ် ကောင်းဟိတ် မင်္ဂလာနှင့်အညီ အမည်နာမ ဘွဲ့ချီသ၍ နောက်မှ တဖန် ခေါ်ဝေါ်ကြပြန်လေသည်။

ဓမ္မာစရိယ ဆန့်ထောက်ရ

၎င်းနောက်သက်တော် ၂၀-ကျား ၍ ရဟန်းဘဝသို့ ကူးတော်မူပြီး လျှင် [သုဒဿန ၀ရ ဓမ္မသာမိ

မဟာ ဓမ္မရာဇဂုရု, သုဒဿနဓဇ အတုလဒိပတိ သီရိပဝရ မဟာဓမ္မရာဇာဓိရာဇဂုရု]ဟူသော တံဆိပ် တော် ၂-ထပ်ရ သံဃာ ၁၀၀၀- ကျော် စာချ မန္တလေးမြို့ စံကျောင်းဆရာတော် မဟာထေရ် ကျော် ကြီးထံတော်ဝယ် ပညာရင်နို့ သောက်စို့မှီဝဲနေစဉ်မှာ ပင် ၎င်းဆရာတော်ကြီး၏ အန္တေဝါသိက တပည့် ကြီးဖြစ်သော [လုံပဏ်, လင်းပဏ်၊ ဤနှစ်တန်၊ ဘယ် ပဏ်သာ၍ တတ်သနည်း]ဟု ပညာရှိများ နှုတ်၌ အ

(၁)

နိဒါန်း

ထပ်ထပ် ရွတ်ဆိုခံရသော စလင်း ဦးပဏ္ဍိတမထေရ် ထံတော်၌ ဝိဇ္ဇာကတ်အခြေ တတ်မြောက်ခိုင်မြဲတော်မူ လေသဖြင့် ပဌမစာချ ဆန်ထောက်တော် ရလျက် တပည့်အများ စာပေပို့ချ သင်ကြား ပေးနေစဉ်မှာ ပင် ၁၂၄၁-ခုနှစ်၌ ပါရမီဒီပနိကျမ်းကို ပြုစုတော် မူလေ၏။

ကျော်စောသတင်း ၁၂၄၀- ခုနှစ်သို့ ရောက် လတ် တံဆိပ်နှင်း သော် ရတနာပုံ နေပြည်တော် မန္တလေး မြို့ စံ ကျောင်း တိုက် ဝိဟာရမှ ပြောင်းရွှေ့တော် မူခဲ့၍ မုံရွာမြို့ လယ်တီ ကျောင်းတိုက်ကြီး ကို တည်ထောင် ဖန်ဆင်းတော်မူ ကာ အရပ်ရပ်မှ ပညာရင်နိုးသောက်စို့ရန် ရောက် လာကြသော များစွာသောင်းသောင်း တပည့်သံဃာ အပေါင်းတို့အား စာပေပို့ချတော်မူခြင်း၊ တကာ- တကာမအပေါင်းတို့အား တရားရေးအေး တိုက်ကျွေး ဆုံးမတော်မူခြင်း၊ ပါဠိဘာသာ- မြန်မာဘာသာ ၂-ဖြာသောကျမ်းဂန်တို့ကို ရေးသားပြုစုတော်မူခြင်း၊ အမြို့မြို့ အရွာရွာသို့ လှည့်လည်တော်မူလျက် တရား အမြိုက် မိုးကို တဖြိုးဖြိုး သွန်ချတော်မူခြင်း၊ အမေး ပုစ္ဆာ ပြဿနာအရပ်ရပ်တို့ကို တပ်အပ်သေချာ ဖြေ ကြား ရှင်းလင်းတော်မူခြင်း-စသော ဂုဏ် အပေါင်း တို့ကြောင့် လယ်တီဆရာတော်ကြီး-ဟု အာရှ၊ဥရောပ အနှံ့ တအံ့တဩ ကျော်စောက်တ္တိ ဂုဏ်ရှိန်ညီ၍ ထွန်းလင်းဘိရကား တိုင်းကြီး၊ ပြည်ကြီးရှင်-ဘုရင် မင်းတို့က အဂ္ဂမဟာပဏ္ဍိတ-ဟူသော ပါဠိ ဂုဏ်ဟိတ်

နိဒါန်း

(ဆ)

ဘွဲ့တံဆိပ်တော်ဖြင့်၎င်း၊ ဒီလစ်-ဟူသော အင်္ဂလိပ်
ဂုဏ်ဟိတ် ဘွဲ့တံဆိပ်တော်ဖြင့်၎င်း ဆက်ကပ်လှူဒါန်း
ပူဇော်သည်ကို ခံယူရရှိတော်မူလေသည်။

**သဗ္ဗေသင်္ခါရာ
အနိစ္စာ**

ကျေးဇူးရှင် လယ်တီဆရာတော်
ဘုရားကြီးသည် သာမဏေဖြစ်စဉ်
က ကျေးစေခဏ်းရတုကို စီရင်
တော်မူလေသည်။ ရဟန်းအဖြစ်သို့ ရောက်တော်မူ
သောအခါ ဒီပနီ၊ ဝိနိစ္ဆယ၊ သံခိပ်၊ ဋီကာ၊ နိဿယ၊
ပုစ္ဆာ-ဝိသဇ္ဇနာ၊ ဝိသောဓနိစသော ကျမ်းပေါင်း
မြောက်မြားစွာ တို့ကို ရေးသား စီရင်တော်မူခဲ့ပြီး
သည့်နောက်—

ဝေံ မဟာနုဘာဝဿ၊ယံ နာမေတံ မဟေသိနော။
န ဘယေန န လန္ဇာယ၊မရဏဝသ မာဂတံ။ ။

ဟူသော ဒေသနာတော်နှင့်အညီ ကြီးကျယ် မြင့်
မြတ်သော အာနုဘော်တော်တို့နှင့် ပြည့်စုံတော်မူ
သည့် သဗ္ဗညု ရှင်တော်မြတ်ဘုရားကြီးသော်မှ ရှောင်
ကွင်း၍မလွတ်နိုင်၊ ကြောက်ရွံ့မဲ့ကင်း သေမင်းအလို
သို့ ပါတော်မူရဘိသို့ ဘုရားရှင်၏တပည့် သာဝက
ကျေးဇူးရှင် လယ်တီ ဆရာတော် မထေရ်မြတ်ကြီး
သည်လည်း ၁၂၀၅-ခုနှစ် ပဌမဝါဆိုလပြည့် ဗုဒ္ဓဟူး
နေ့ ၂-နာရီ မိနစ် ၃၀-အချိန်တွင် ပျဉ်းမနားမြို့၌
ကြောက်ရွံ့မဲ့ကင်း သေမင်းအလိုသို့ ပါတော်မူရ
ချေပြီ။

(၉)

နိဒါန်း

ပုံနှိပ်စေခြင်း
နှလုံးသွင်း

ကျေးဇူးရှင် ဆရာတော်ဘုရားကြီး
ပျံလွန်တော်မူပြီးနောက်၌ စီရင်
တော်မူခဲ့သော ကျမ်းစာများ မ
တိမ်ကော မပပျောက်စေရန်၎င်း၊ တပည့် နောက်
သား လူအများတို့ မှတ်သားကြည့်ရှု သတိပြုသဖြင့်
ဉာဏ်စဉ်တိုးပွား နိဗ္ဗာန်တိုင် အကျိုးများစေရန်၎င်း
ရည်သန်ရိုးရင်း နှလုံးသွင်းရှိရကား ဆရာ ဦးခင်စိုး
[သာသနဓဇသီရိပဝရဓမ္မာစရိယ]နှင့် ဆရာဦးသိန်း
ဟန်(၁), ဦးတင်နွယ်, ဦးဟန်ထွန်း, ဦးပု, ဦးရွှေဖူး,
ဦးသိန်းဟန်(၂) ဟံသာဝတီ ပါဠိဆရာများအဖွဲ့က
အကွရာပုဒ်ရင်း မချွတ်ယွင်းစေရအောင် ကောင်းစွာ
တည်းဖြတ် ကြပ်မ သုတ်သင် ပြင်ဆင်ပုံနှိပ်လုပ်ဆောင်
အပ်သည် ဖြစ်ပါကြောင်း။

“ဟံသာဝတီ”

ကျေးဇူးရှင် လယ်တီဆရာတော် ဘုရားကြီး
စီရင်တော်မူအပ်သော ကျမ်းစာများ

- ၁။ *အနတ္တဒီပနီ။
- ၂။ အနတ္တပုစ္ဆာဝိသဇ္ဇနာ။
- ၃။ *အနတ္တ ဝိဘာဝနီ ပါဠိနိဿယ။
- ၄။ *အနတ္တာနိသံသ။
- ၅။ *အနတ္တဒီပနီ ကျမ်းသစ်။
- ၆။ အနုဒီပနီပါဠိ။
- ၇။ အမိန့်တော်ပြန်တမ်း။
- ၈။ *အလင်းကျမ်း။
- ၉။ အန္တရာယ်ကင်းဘုရားရှိခိုးအကျဉ်းအကျယ်။
- ၁၀။ *အန္တရာယ်ကင်း ပဗ္ဗာဇနိယ ကမ္မဝါ။
- ၁၁။ *ဒုာဇီဝဋ္ဌမက အဆုံးအဖြတ်။
- ၁၂။ *အာနာပါနဒီပနီ။
- ၁၃။ *အာဝေနိက ဂုဏ်တော်ပါဠိနိဿယ။
- ၁၄။ *အာဟာရဒီပနီ။
- ၁၅။ ဣဏပရိဘောဂဝိနိစ္ဆယ။
- ၁၆။ *ဥပသမ္ပဒ ဝိနိစ္ဆယ။
- ၁၇။ ဥရောပအလင်းပြကျမ်း။
- ၁၈။ *ဥတ္တမပုရိသဒီပနီ။
- ၁၉။ *ကမ္မဋ္ဌာနဒီပနီ။
- ၂၀။ *ကမ္မဋ္ဌာန်းကျမ်းကြီး။
- ၂၁။ *ခရစ်ယန် ပုစ္ဆာ အဖြေကျမ်း။

* ကျွန်ုပ်တို့ ဟံသာဝတီပုံနှိပ်တိုက်တွင် ရိုက်နှိပ်ပြီးကျမ်းများကို ခရေပွင့်အမှတ်အသားဖြင့် ပြုသထားပါသည်။

(ဥ) လယ်တီဆရာတော် ကျမ်းစာများ

- ၂၂။ ခန္ဓာ အာယတန ဓာတ်သစ္စာလင်္ကာကျမ်း။
- ၂၃။ ဂတ္တိရကဗျာကြီး။
- ၂၄။ ဂတ္တိရကဗျာ ဒီပနီပါဌ်။
- ၂၅။ ဂါရဝဝိနိစ္ဆယပါဌ်။
- ၂၆။ *ဂုဏ်တော် ၉-ပါးနှင့် ဘာဝနာ ၄၀။
- ၂၇။ *ဂေါဏသုရာ ဒီပနီ။
- ၂၈။ *စတုသစ္စဒီပနီ။
- ၂၉။ *စက်ပရိတ်တော်ကြီး။
- ၃၀။ *စေတီယင်္ဂဏဝိနိစ္ဆယ။
- ၃၁။ ဒဠိကမ္မဒီပနီပါဌ် နိဿယ။
- ၃၂။ *ဒါနာဒိ ဒီပနီ။
- ၃၃။ *ဒီဃာသန ဝိနိစ္ဆယ။
- ၃၄။ ဒွန်ရဟန်းကမ္မဝါ။
- ၃၅။ *ဓမ္မဒီပနီ။
- ၃၆။ *ဓမ္မစကြာနှင့် အနတ္တလက္ခဏသုတ် ပါဠိတော်နိဿယ။
- ၃၇။ *ဓာတ်ကမ္မဋ္ဌာန်းကျမ်းသစ်။
- ၃၈။ *နိယာမဒီပနီ။
- ၃၉။ နိရုတ္တိ ဒီပနီပါဌ်။
- ၄၀။ နိရုတ္တိဒီပနီနိဿယ။
- ၄၁။ *နိဂ္ဂဟဩဝါဒကထာ။
- ၄၂။ *နိဗ္ဗာနဒီပနီ။
- ၄၃။ *နိဗ္ဗာနဝိသဇ္ဇနာ။
- ၄၄။ နိဗ္ဗာန မဂ္ဂဒီပနီ။

လယ်တီဆရာတော် ကျမ်းစာများ

(၉)

၄၅။ * နိုင်ငံတွင်း-လယ်တီပုစ္ဆာအဖြေ ပေါင်းချုပ်။

၄၆။ * နိုင်ငံခြား-လယ်တီ ပုစ္ဆာအဖြေ ပေါင်းချုပ်။

၄၇။ * ပဋိစ္စသမုပ္ပါဒ် ဒီပနီ။

၄၈။ * ပဋိစ္စသမုပ္ပါဒ် အကျဉ်းလင်္ကာ။

၅၉။ * ပဋိစ္စသမုပ္ပါဒ်အကောက်။

၅၀။ ပဋ္ဌာနုဒ္ဒေသ ဒီပနီပါဠိနိဿယ။

၅၁။ ပဋ္ဌာနု နိဒ္ဒေသပါဠိ။

၅၂။ * ပဓာနသုတ် ပါဠိတော်နိဿယသစ်။

၅၃။ ပရမတ္ထဒီပနီပါဠိ။

၅၄။ ပရမတ္ထဒီပနီ နိဿယ (ပ-ဒု)။

၅၅။ * ပရမတ္ထ သံခိပ်ကျမ်း။

၅၆။ ပရိဝါသ် ကမ္မဝါ။

၅၇။ * ပဉ္စသီလ ဝိနိစ္ဆယ။

၅၈။ ပဉ္စင် ဒီပနီပါဠိ။

၅၉။ * ပုဏ္ဏောဝါဒကမ္မဋ္ဌာန်း။

၆၀။ * ပြင်သစ်ပုစ္ဆာဝိသဇ္ဇနာကျမ်း။

၆၁။ * ပါရမီဒီပနီ။

၆၂။ * ဗုဒ္ဓဘာသာ၊ ပြာဟ္မဏဘာသာ ၂-ဘာသာ ရှင်းလင်းချက်။

၆၃။ * ဗောဓိပက္ခိယဒီပနီ။

၆၄။ ဘယဝိနာသက ဒီပနီ။

၆၅။ * ဘာဝနာဒီပနီ။

(၄) လယ်တီဆရာတော် ကျမ်းစာများ

- ၆၆။ *ဘာသာရေး-လယ်တီပုစ္ဆာအဖြေ ပေါင်းချုပ်။
- ၆၇။ *မဟာသရဏဂုံကြီး ပါဠိ၊နိဿယ။
- ၆၈။ *မဟာသယနဒီပနီ။
- ၆၉။ *မဟောသဓာကျေးစေခဏ်းရတု။
- ၇၀။ *မင်္ဂလသုတ် ပါဠိတော်နိဿယ။
- ၇၁။ *မဂ္ဂင်္ဂဒီပနီ။
- ၇၂။ *မူလပရိယာယ သုတ္တတ္ထဒီပနီ။
- ၇၃။ *မိုးပရိတ်တော်ကြီးနှင့် မိုးကမ္မဝါ။
- ၇၄။ *ရုပ်ပွားဆင်းတုပုစ္ဆာအဖြေ။
- ၇၅။ ရုပ်ပိုင်းအကျဉ်းနှင့် သုတ်ပါဠိတော်။
- ၇၆။ *ရူပဒီပနီ။
- ၇၇။ *ရောဂန္တရ ဒီပနီ။
- ၇၈။ *လက္ခဏဒီပနီ။
- ၇၉။ လက္ခဏာတော်ကြီးဘုရားရှိခိုး။
- ၈၀။ လန်ဒန်ဒေဝီပုစ္ဆာဝိသဇ္ဇနာပါဠိနိဿယ။
- ၈၁။ ဝဿာါသိက ပုစ္ဆာဝိသဇ္ဇနာ။
- ၈၂။ *ဝိကာလ ဘောဇနအဆုံးအဖြတ်။
- ၈၃။ *ဝိနယ သံခိပ်ကျမ်း။
- ၈၄။ *ဝိနိစ္ဆယ သူစိကျမ်း။
- ၈၅။ *ဝိပဿနာ ဒီပနီ။
- ၈၆။ *ဝိရတီ သီလဝိနိစ္ဆယ။
- ၈၇။ ဝိဝဋ္ဌဒီပနီ။
- ၈၈။ *ဝိဇ္ဇာမဂ္ဂ ဒီပနီ။
- ၈၉။ *သရဏဂုံ ဝိနိစ္ဆယကျမ်းသစ်။

လယ်တီဆရာတော်ကျမ်းစာများ

(၃)

- ၉၀။ *သသင်္ခါရ အသင်္ခါရဝိနိစ္ဆယ။
- ၉၁။ *သင်ပုံးကြီးသံခိပ်။
- ၉၂။ *သစ္စတ္ထ ဒီပနီ။
- ၉၃။ သတ္တဋ္ဌာနကောသလ္လ ဒီပနီ။
- ၉၄။ *သတ်ပုံသံခိပ်။
- ၉၅။ သဒ္ဓသံခိပ်ကျမ်း။
- ၉၆။ သာသနဒါယဇ္ဇ ဒီပနီ။
- ၉၇။ *သာသန ဝိသောဓနီ။
- ၉၈။ *သာသနသမ္ပတ္တိ။
- ၉၉။ *သိက္ခာဂဟဏ ဝိနိစ္ဆယ။
- ၁၀၀။ သီလ ဝိနိစ္ဆယ။
- ၁၀၁။ *သုကုမာရ ဒီပနီ။
- ၁၀၂။ *သောမနဿုပေက္ခာဒီပနီ။
- ၁၀၃။ *သံဝေဂလေးချိုးနှင့် အဓိပ္ပာယ်။





ဓမ္မံ ဝိပဿနိယံ ဝိပဿနိယံ ဝိပဿနိယံ



နမော တဿ ဘဂဝတော အရဟတော
သမ္မာသမ္ဗုဒ္ဓဿ။

၁-ခန္ဓာစသည်ပြဆိုချက်

ခန္ဓာငါးပါး

ဖေဏပိဏ္ဏာပမံ ရူပံ၊

ဝေဒနာ ပုပ္ဖုဠုပမာ။

မရိစိကူပမာ သညာ၊

သင်္ခါရာ ကဒလူပမာ။

မာယူပမဉ္စ ဝိညာဏံ၊

ဒေသိတာဒိစ္စပန္နနာ။ ။

(ခန္ဓဝဂ္ဂသံယုတ်ပါဠိတော်လာ ဖေဏပိဏ္ဏောပမသုတ်။)

ရူပံ၊ ရုပ်သည်။ ဖေဏပိဏ္ဏာပမံ၊ ငါးဟုတ်လမ်းအား ထားစေ အနှစ်သာရ ဘာမျှမရှိ ပေါင်းငြိစုတွဲ ရေ မြှုပ်ခံကြီးနှင့်တူသော ဥပမာရှိ၏။ ဝေဒနာ၊ ဝေဒနာ သည်။ ပုပ္ဖုဠုပမာ၊ ငါးဟုတ်လမ်းအားထားစရာ အနှစ်

၂

စတုသစ္စဒီပနီ

သာရ အတ္တဟု ဆိုအပ်သော ကိုယ်၏ မရှိခြင်းကြောင့် အနှစ်သာရ ဘာမျှမဘက် ဆူဝေတက်သည့် ရေပြွန်နှင့် တူသော ဥပမာရှိ၏။ သညာ၊ သညာသည်။ မရီစိကူး ပမာ၊ ငါဟုစွဲလမ်း အားထားစရာ အနှစ်သာရ အတ္တဟု ဆိုအပ်သော ကိုယ်၏ မရှိခြင်းကြောင့် အနှစ်သာရ ဘာမှမကပ် တံလှုပ်နှင့်တူသော ဥပမာရှိ၏။ သင်္ခါရာ၊ ဖဿ၊ စေတနာ အစရှိသော သင်္ခါရတို့သည်။ ကဒလူ ပမာ၊ ငါဟုစွဲလမ်း အားထားစရာ အနှစ်သာရ အတ္တဟု ဆိုအပ်သော ကိုယ်၏ မရှိခြင်းကြောင့် အနှစ်မပါ အကာကိုမျှ ရှာမရသော ငှက်ပျောတုံးကြီးနှင့်တူသော ဥပမာရှိကုန်၏။ ဝိညာဏံ၊ ဝိညာဏ်သည်။ မာယူပမံ၊ ငါဟုစွဲလမ်း အားထားစရာ အနှစ်သာရ အတ္တဟု ဆိုအပ်သော ကိုယ်၏ မရှိခြင်းကြောင့် အနှစ်အမာ ရှာ ရှိမရ မျက်လှည့်ပြသော အမှုကြီးနှင့်တူသော ဥပမာ ရှိ၏။ ဣတိ၊ ဤသို့။ အာဒိစ္စပန္နုနာ၊ အာဒိစ္စန္ဓယ်ဘွား မြတ်ဘုရားသည်။ ဒေသိတာ၊ ဟောတော်မူအပ်၏။

အာယတန ၁၂-ပါး

သုညောဂါမော သုညောဂါမောတိ ခေါ် ဘိက္ခဝေ ဆန္ဓေတံ အဇ္ဈတ္တိကာနံ အာယတနာန မဓိဝစနံ၊ စက္ခာ ယတနဿ၊ သောတာယတနဿ၊ ဃာနာယတနဿ၊ ဇိဝှိယတနဿ၊ ကာယာယတနဿ၊ မနာယတနဿ။

ဂါမဃာတကာ စောရာတိ ခေါ် ဘိက္ခဝေ ဆန္ဓေတံ ဗာဟိရာနံ အာယတနာနမဓိဝစနံ၊

၁-ခန္ဓာစသည် ပြဆိုချက်

ရူပါယတနာနံ၊ သဒ္ဓါယတနာနံ၊ ဝဇ္ဇာယတနာ-
နံ၊ ရသာယတနာနံ၊ ဖောဋ္ဌဗ္ဗာယတနာနံ၊
ဓမ္မာယတနာနံ။

(သဋ္ဌာယတနသံယုတ် ပါဠိတော်။)

ဘိက္ခဝေ၊ ရဟန်းတို့။ သုညောဂါမော-သုညော-
ဂါမောတိ၊ ရွာပျက်ကုန်းကြီး-ရွာပျက်ကုန်းကြီး ဟူ
သော။ ဧတံအဓိဝစနံ၊ ထိုအမည်သည်။ ဆန္ဒံ၊ ခြောက်
ပါးကုန်သော။ အဇ္ဈတ္တိကာနံ၊ မိမိအတွင်း၌ ဖြစ်၍နေ
ကုန်သော။ အာယတနာနံ၊ အာယတနတို့၏။ အဓိဝစနံ၊
အမည်တည်း။ စက္ခာယတနဿ၊ မျက်စိ၏၎င်း၊ သော
တာယတနဿ၊ နား၏၎င်း။ ဃာနာယတနဿ၊ နှာ
ခေါင်း၏၎င်း။ ဇိဂ္ဂါယတနဿ၊ လျှာ၏၎င်း။ ကာယာ
ယတနဿ၊ ကိုယ်၏၎င်း။ မနာယတနဿ၊ စိတ်၏၎င်း။
အဓိဝစနံ၊ အမည်တည်း။

ဘိက္ခဝေ၊ ရဟန်းတို့။ ဂါမဃာတကာ စောရာတိ၊
ရွာကို ညှဉ်းဆဲ နှိပ်စက် လုယက်သတ်ဖြတ် တတ်သော
သူခိုးကြီး ထားပြုကြီးတို့ ဟူသော။ ဧတံ အဓိဝစနံ၊
ထိုအမည်သည်။ ဆန္ဒံ၊ ခြောက်ယောက်ကုန်သော။
ဗာဟိရာနံ၊ ပြင်ဘက်ရန်ဖြစ်ကုန်သော။ အာယတနာနံ၊
အာယတနတို့၏။ အဓိဝစနံ၊ အမည်တည်း။ ရူပါ
ယတနာနံ၊ အဆင်းတို့၏၎င်း။ သဒ္ဓါယတနာနံ၊ အသံ
တို့၏၎င်း။ ဝဇ္ဇာယတနာနံ၊ အနံ့တို့၏၎င်း။ ရသာ
ယတနာနံ၊ အရသာတို့၏၎င်း။ ဖောဋ္ဌဗ္ဗာယတနာနံ၊
အတွေ့အထိတို့၏၎င်း။ ဓမ္မာယတနာနံ၊ ဓမ္မာရုံတို့၏၎င်း။
အဓိဝစနံ၊ အမည်တည်း။

စတုသစ္စဒီပနီ

ခာတ် ၁၈-ပါး

အဋ္ဌာရသဓာတုယော စက္ခုဓာတု၊ သော
 တဓာတု၊ ဃာနဓာတု၊ ဇိဌါဓာတု၊ ကာယ
 ဓာတု၊ ရူပဓာတု၊ သဒ္ဓဓာတု၊ ဝန္ဓဓာတု၊ ရသ
 ဓာတု၊ ဖောဋ္ဌဗ္ဗဓာတု၊ စက္ခုဝိညာဏဓာတု၊
 သောတဝိညာဏဓာတု၊ ဃာနဝိညာဏဓာတု၊
 ဇိဌါဝိညာဏဓာတု၊ ကာယဝိညာဏဓာတု၊
 မနောဓာတု၊ မနောဝိညာဏဓာတု၊ ဓမ္မဓာတု။
 (သင်္ဂြိုဟ်ပါဌ် ခာတ် ၁၈-ပါး။)

ဤ ၁၈-ပါးသော တရားစုသည် ပုဂ္ဂိုလ်သတ္တဝါ
 တို့၏အလိုကို တရံတဆစ်မျှ လိုက်ခြင်းမရှိ၊ မိမိ မိမိ
 တို့၏ သဘောကိစ္စကိုသာ ရွက်ဆောင်မှုကြောင့် ဓာတု
 ဟူ၍ ခေါ်သည်။

အတ္တနော သဘာဝံ ဓာရေတီတိ ဓာတု။ ။ အတ္တ
 နော၊ မိမိ၏။ သဘာဝံ၊ သဘောကိုသာ။ ဓာရေတိ၊
 ဆောင်တတ်၏။ ဣတိတဿှ၊ ထိုကြောင့်။ ဓာတု၊ ခာတ်
 မည်၏။

ခာတ်သုံးပါးတွဲ-ပဋိစ္စသမုပ္ပါဒ်

- (၁) လောကသမုဒယဉ္စ ဘိက္ခဝေ ဒေသေဿာ
 မိ လောကနိရောဓဉ္စ။ ကထဉ္စ ဘိက္ခဝေ
 လောကသမုဒယော၊ စက္ခုဉ္စ ပဋိစ္စ ရူပေစ
 ဥပ္ပဇ္ဇတိ စက္ခုဝိညာဏံ၊ တိဏ္ဏံ သင်္ဂတိ
 ဖသော၊ ဖဿပစ္စယာ ဝေဒနာ၊ ဝေဒနာ
 ပစ္စယာတဏှာ၊ တဏှာ ပစ္စယာ ဥပါဒါနံ၊

၁-ခန္ဓာစသည် ပြဆိုချက်

ဥပါဒါနပစ္စယာ ဘဝေါ, ဘဝပစ္စယာ
ဇာတိ,ဇာတိပစ္စယာ ဇရာ မရဏ သောက
ပရိဒေဝ ဒုက္ခ ဒေါမနဿုပါယာသာ
သမ္ဘဝန္တိ၊ဝေမေတဿ ကေဝလဿ ဒုက္ခ-
က္ခန္ဓဿ သမုဒယော ဟောတိ။

(၂) သောတာပဋိစ္စ သဒ္ဓေစ ဥပ္ပဇ္ဇတိ သောတ
ဝိညာဏံ, တိဏ္ဍံ သင်္ဂတိ ဖဿော, ဖဿ
ပစ္စယာ ဝေဒနာ,ဝေဒနာပစ္စယာ တဏှာ,
တဏှာ ပစ္စယာ ဥပါဒါနံ, ဥပါဒါန-
ပစ္စယာ ဘဝေါ, ဘဝပစ္စယာ ဇာတိ,
ဇာတိပစ္စယာ ဇရာ မရဏ သောက ပရိ
ဒေဝ ဒုက္ခ ဒေါမနဿု ပါယာသာ သမ္ဘ
ဝန္တိ၊ ဝေမေတဿ ကေဝလဿ ဒုက္ခ
က္ခန္ဓဿ သမုဒယော ဟောတိ။

(၃) ဃာနဉ္စ ပဋိစ္စ ဂန္ဓေစ ဥပ္ပဇ္ဇတိ ဃာန
ဝိညာဏံ, တိဏ္ဍံ သင်္ဂတိ ဖဿော, ဖဿ
ပစ္စယာ ဝေဒနာ, ဝေဒနာပစ္စယာ တဏှာ,
တဏှာပစ္စယာ ဥပါဒါနံ, ဥပါဒါန ပစ္စယာ
ဘဝေါ, ဘဝပစ္စယာ ဇာတိ, ဇာတိပစ္စယာ
ဇရာ မရဏ သောက ပရိဒေဝ ဒုက္ခ
ဒေါမနဿု ပါယာသာ သမ္ဘဝန္တိ၊ ဝေမေ
တဿ ကေဝလဿ ဒုက္ခက္ခန္ဓဿ သမု
ဒယော ဟောတိ။

(၄) ဇိတ္တ ပဋိစ္စ ရသေစ ဥပ္ပဇ္ဇတိ ဇိတ္တဝိညာ
ဏံ, တိဏ္ဍံ သင်္ဂတိ ဖဿော, ဖဿပစ္စယာ

စတုသစ္စဒီပနီ

ဝေဒနာ၊ ဝေဒနာပစ္စယာ တဏှာ၊ တဏှာ
ပစ္စယာ ဥပါဒါနံ၊ ဥပါဒါနပစ္စယာ ဘဝေါ၊
ဘဝပစ္စယာ ဇာတိ၊ ဇာတိပစ္စယာ ဇရာ
မရဏ သောက ပရိဒေဝ ဒုက္ခဒေါမနဿု
ပါယာသာ သမ္ဘဝန္တိ။ ဧဝမေတဿ ကေဝ
လဿ ဒုက္ခက္ခန္ဓဿ သမုဒယော ဟောတိ။

(၅) ကာယဉ္စ ပဋိစ္စ ဖောဋ္ဌဗ္ဗေစ ဥပ္ပဇ္ဇတိ ကာ
ယဝိညာဏံ၊ တိဏှံ သင်္ဂတိဖဿော၊ ဖဿ
ပစ္စယာ ဝေဒနာ၊ ဝေဒနာပစ္စယာ တဏှာ၊
တဏှာပစ္စယာ ဥပါဒါနံ၊ ဥပါဒါနပစ္စယာ
ဘဝေါ၊ ဘဝပစ္စယာ ဇာတိ၊ ဇာတိပစ္စယာ
ဇရာ မရဏ သောက ပရိဒေဝ ဒုက္ခ ဒေါ
မနဿုပါယာသာ သမ္ဘဝန္တိ။ ဧဝမေတဿ
ကေဝလဿ ဒုက္ခက္ခန္ဓဿ သမုဒယော
ဟောတိ။

(၆) မနဉ္စ ပဋိစ္စ ဓမ္မေစ ဥပ္ပဇ္ဇတိ မနောဝိညာ
ဏံ၊ တိဏှံ သင်္ဂတိ ဖဿော၊ ဖဿ
ပစ္စယာ ဝေဒနာ၊ ဝေဒနာပစ္စယာ တဏှာ၊
တဏှာပစ္စယာ ဥပါဒါနံ၊ ဥပါဒါနပစ္စယာ
ဘဝေါ၊ ဘဝပစ္စယာ ဇာတိ၊ ဇာတိပစ္စယာ
ဇရာ မရဏ သောက ပရိဒေဝ ဒုက္ခ
ဒေါမနဿုပါယာသာ သမ္ဘဝန္တိ။ ဧဝမေ
တဿ ကေဝလဿ ဒုက္ခက္ခန္ဓဿ သမု
ဒယော ဟောတိ။ ဧဝံ ဘိက္ခဝေ လောက
သမုဒယော။

၁-ခန္ဓာစသည် ပြဆိုချက်

(၇) ကထဋ္ဌ ဘိက္ခဝေ လောကနိရောဓော၊
 စက္ခုပဋိစ္စ ရူပေစ ဥပ္ပဇ္ဇတိ စက္ခု
 ဝိညာဏံ၊ တိဏ္ဍံ သင်္ဂတိ ဖဿော၊ ဖဿ
 နိရောဓာ ဝေဒနာ နိရောဓော၊ ဝေဒနာ
 နိရောဓာ တဏှာနိရောဓော၊ တဏှာ
 နိရောဓာ ဥပါဒါနိရောဓော၊ ဥပါဒါန
 နိရောဓာ ဘဝနိရောဓော၊ ဘဝနိရောဓာ
 ဇာတိ နိရောဓော၊ ဇာတိ နိရောဓာ ဇရာ
 မရဏ သောက ပရိဒေဝ ဒုက္ခဒေါမနဿု
 ပါယာသာ နိရုဇ္ဈန္တိ၊ ဝေမေတဿ ကေဝ
 လဿ ဒုက္ခက္ခန္ဓဿ နိရောဓော ဟောတိ။ပ။
 ဝေဋ္ဌ ဘိက္ခဝေ လောကနိရောဓော။
 (နိဒါနဝဂ္ဂသံယုတ်ပါဠိတော်။)

ဘိက္ခဝေ၊ ရဟန်းတို့၊ လောကသမုဒယဋ္ဌ၊ လူ
 သတ္တဝါအဘန်ဘန်ဖြစ်ပွား၍ နေပုံကို၎င်း။ လောက
 နိရောဓဋ္ဌ၊ လူသတ္တဝါ ဖြစ်ပွားချုပ်ငြိမ်း ရုပ်သိမ်းပုံကို
 ၎င်း။ ဒေသေသာမိ၊ ငါဘုရားဟောတော်မူအံ့၊ ဘိက္ခ
 ဝေ၊ ရဟန်းတို့။ ကထဋ္ဌ၊ အဘယ်သို့လျှင်။ လောက
 သမုဒယော၊ လူသတ္တဝါအဘန်ဘန်ဖြစ်ပွား၍နေမှုသည်။
 ဟောတိ၊ ဖြစ်သနည်းဟူမူကား။ စက္ခုဋ္ဌ၊ စက္ခုဓာတ်
 ကို၎င်း။ ရူပေစ၊ အဆင်းသဏ္ဍာန်ဟူသော ရူပဓာတ်
 တို့ကို၎င်း။ ပဋိစ္စ၊ အစွဲပြု၍။ စက္ခုဝိညာဏံ၊ စက္ခု
 ဝိညာဏဓာတ်သည်။ ဥပ္ပဇ္ဇတိ၊ ဖြစ်ပေါ်၏။ တိဏ္ဍံ၊
 စက္ခုဓာတ်၊ ရူပဓာတ်၊ စက္ခုဝိညာဏဓာတ် ဟူသော
 ဓာတ်သုံးပါးတို့၏။ သင်္ဂတိ၊ ပေါင်းဆုံစည်းဝေး လုံးထွေး

စတုသစ္စဒီပနီ

ထိခိုက်မှုသည်။ ဖသော၊ ဖဿတရားမည်၏။ ဖဿ
 ပစ္စယာ၊ ဖဿတရားဖြစ်ပေါ်မှုကြောင့်။ ဝေဒနာ၊
 ခံစားမှုဟူသော ဝေဒနာတရားသည်။ သမ္ဘဝတိ၊ ဖြစ်ပေါ်
 ၏။ ဝေဒနာပစ္စယာ၊ ဝေဒနာဖြစ်ပေါ်မှုကြောင့်။ တဏှာ၊
 တဏှာတရားသည်။ သမ္ဘဝတိ၊ ဖြစ်ပေါ်၏။ တဏှာ
 ပစ္စယာ၊ တဏှာဖြစ်ပေါ်မှုကြောင့်။ ဥပါဒါနံ၊ အပြင်း
 အထန်စွဲလန်းတတ်သော ဥပါဒါနံတရားသည်။ သမ္ဘ
 ဝတိ၊ ဖြစ်ပေါ်၏။ ဥပါဒါနပစ္စယာ၊ ဥပါဒါနံတရား
 ဖြစ်ပေါ်မှုကြောင့်။ ဘဝေါ၊ ဘဝသစ်သည်။ သမ္ဘဝတိ၊
 ဖြစ်ပေါ်၏။ ဘဝပစ္စယာ၊ ဘဝဖြစ်ပေါ်မှုကြောင့်။ ဇာတိ၊
 သင်္ခါရတရားတို့၏ မပြတ်ဖြစ်ခြင်းဟု ဆိုအပ်သော
 ဇာတိတရားသည်။ သမ္ဘဝတိ၊ ဖြစ်ပေါ်၏။ ဇာတိ
 ပစ္စယာ၊ ဇာတိဖြစ်ပေါ်မှုကြောင့်။ ဇရာ၊ ရင့်ရော်
 အိုမင်းခြင်း၎င်း။ မရဏ၊ ချုပ်ဆုံးပျက်စီးခြင်း၎င်း။
 သောကာ၊ စိုးရိမ်ပူပန်ရခြင်း၎င်း။ ပရိဒေဝ၊ ဝိကြွေး
 မြည်တမ်းရခြင်း၎င်း။ ဒုက္ခ၊ ဆင်းရဲရခြင်း၎င်း။ ဒေါမ
 နဿ၊ နှလုံးမသာယာ ဖြစ်ရခြင်း၎င်း။ ဥပါယာသာ၊
 သက်ကြီးဖိုလှိုက် ငင်ရှိုက်ပင်ပန်းခြင်းတို့သည်၎င်း။ သမ္ဘ
 ဝန္တိ၊ ဖြစ်ကုန်၏။ ဧဝံ၊ ဤသို့။ ကေဝလဿ ဒုက္ခက္ခန္ဓဿ၊
 သုခမဘက် သက်သက် ဒုက္ခစု ဒုက္ခခဲကြီးဖြစ်၍နေသော။
 တေဿ၊ ထိုဝင့်တရား၏။ သမုဒယော၊ ပွားစီးဖြစ်ထွန်း
 ခြင်းသည်။ ဟောတိ၊ ဖြစ်၏။

[သောတ, သာန, ဇိဝှါ, ကာယ, မနကို အရင်း
 တည်၍ ဟောသော ပါဠိတော်စုမှာလည်း ဤ
 အတိုင်းပင်သိ။ ။ တယောက် တယောက်သော

၁-ခန္ဓာစသည် ပြဆိုချက်

သတ္တဝါ၏ ဘဝ အဆက်ဆက်ဖြစ်ပေါ်၍ နေမှု၌ တခုတခုသော ဖြစ်ပေါ်ရန် အစကို ဓာတ်သုံးပါး သုံးပါးတွဲဘက်၍ ပြုတော်မူပေသော ပဋိစ္စသမုပ္ပါဒ် နည်းပေတည်း။]

- (၁) စက္ခု၌ ပဋိစ္စ ရူပေစ ဥပ္ပဇ္ဇတိ စက္ခု
ဝိညာဏံ။ ။(ဓာတ်သုံးပါးတွဲ။)
- (၂) သောတ၌ ပဋိစ္စ သဒ္ဓေစ ဥပ္ပဇ္ဇတိ သောတ
ဝိညာဏံ။ ။(ဓာတ်သုံးပါးတွဲ။)
- (၃) ဃာန၌ ပဋိစ္စ ဂန္ဓေစ ဥပ္ပဇ္ဇတိ ဃာန
ဝိညာဏံ။ ။(ဓာတ်သုံးပါးတွဲ။)
- (၄) ဇိဌါ၌ ပဋိစ္စ ရသေစ ဥပ္ပဇ္ဇတိ ဇိဌါ
ဝိညာဏံ။ ။(ဓာတ်သုံးပါးတွဲ။)
- (၅) ကာယ၌ ပဋိစ္စ ဖောဋ္ဌဗ္ဗေစ ဥပ္ပဇ္ဇတိ ကာယ
ဝိညာဏံ။ ။(ဓာတ်သုံးပါးတွဲ။)
- (၆) မနု၌ ပဋိစ္စ ဓမ္မေစ ဥပ္ပဇ္ဇတိ မနော
ဝိညာဏံ။ ။(ဓာတ်သုံးပါးတွဲ။)

သုံးပါးခြောက်လီသည် ၁၈-ပါးဖြစ်၏။

ပထဝီ, တေဇော, ဝါယော ဤသုံးပါးကို ဖောဋ္ဌဗ္ဗယူ၊ ဓမ္မဓာတ်ဆိုသည်ကား ရှေ့ဓာတ် ၁၇-ပါးကို ချန်လှပ်၍ ထို ၁၇-ပါးတို့မှ ကြွင်းကျန်သော ကုသိုလ် တရား၊ အကုသိုလ်တရား၊ အပျာကတတရား အလုံးစုံကို ဓမ္မဓာတ်ဆိုသည်။

ခန္ဓာစသည် ပြဆိုချက် ပြီး၏။

၂-သစ္စာအနက် ၁၆-ချက် ပါဠိအနက်

ပါဠိတော်

- (၁) ဒုက္ခဿ ဝိဠနဋ္ဌော၊ သင်္ခတဋ္ဌော၊ သန္တာ
ပဋ္ဌော၊ဝိပရိဏာမဋ္ဌော။
- (၂) သမုဒယဿ အာယူဟနဋ္ဌော၊ နိဒါန-
ဋ္ဌော၊ သံယောဂဋ္ဌော၊ ပလိဗောဓဋ္ဌော။
- (၃) နိရောဓဿ နိဿရဏဋ္ဌော၊ ပဝိဝေက-
ဋ္ဌော၊ အမတဋ္ဌော၊ အသင်္ခတဋ္ဌော။
- (၄) မဂ္ဂဿ နိယျာနဋ္ဌော၊ ဟေတုဋ္ဌော၊ ဒဿန-
ဋ္ဌော၊ အဓိပတေယျဋ္ဌော။

(ပဋိသန္တိဒါမင် ပါဠိတော်)

မြန်မာပြန်

ဒုက္ခသစ္စာအနက် ၄-ချက်

- (၁) ဒုက္ခဿ၊ ဒုက္ခသစ္စာ၏။ ဝိဠနဋ္ဌော၊ နှိပ်စက်
တတ် နှိပ်စက်ခြင်းသဘောလည်းတပါး။
- (၂) သင်္ခတဋ္ဌော၊ အဘန်ဘန်ပြုပြင် ထူထောင်
အပ်သော သဘောလည်းတပါး။
- (၃) သန္တာပဋ္ဌော၊ အဘန်ဘန်ပူလောင်စေအပ်
ပူလောင်စေတတ်သော သဘောလည်းတပါး။
- (၄) ဝိပရိဏာမဋ္ဌော၊ ဖရိုဖရဲဘောက်လဲဘောက်
ပြန် ဖြစ်ခြင်းသဘောလည်းတပါး။

၂-သစ္စာအနက် ၁၆-ချက် ပါဠိအနက် ၁၁

အကြင် တရားသည် ဤလေးပါးသော တရားနှင့် ပြည့်စုံ၏။ ထိုတရားသည် ဒုက္ခသစ္စာမည်၏။ ပညာရှိတို့ ကြောက်မက်ဘွယ် ကောင်းလှသော ဘေးဘယဒုက္ခ မျိုးကေန အမှန်ဖြစ်၏ ဟုလိုသည်။ ။ တေဘူမက သင်္ခါရတရားစုသည် ဤလေးပါးသော သဘောအနက် နှင့် ပြည့်စုံသည်ချည်းဖြစ်၍ ဒုက္ခသစ္စာချည်း အမှန်ဖြစ် လေသတည်း။

သမုဒယသစ္စာအနက် ၄-ချက်

(၁) သမုဒယဿ၊ လောဘဟူသော သမုဒယ သစ္စာ၏။ အာယုဟနဋ္ဌော၊ ဒုက္ခဝတ္ထု၊ ဒုက္ခအမှုကို စုဆောင်းဆည်းပူးခြင်းသဘောလည်းတပါး။

(၂) နိဒါနဋ္ဌော၊ ဒုက္ခဝတ္ထု၊ ဒုက္ခအမှုတို့ကို တရံမစဲ အမြဲမပြတ် ဆောင်နှင်းခြင်းသဘောလည်း တပါး။

(၃) သံယောဂဋ္ဌော၊ ဒုက္ခဝတ္ထု၊ ဒုက္ခအမှုတို့ နှင့်သာ လွန်စွာယှဉ်တွဲ အမြဲတွဲနှောင်ခြင်း သဘော လည်းတပါး။

(၄) ပလိဗောဓဋ္ဌော၊ ဒုက္ခလက်မှ မထွက်ရ အောင် နှောင့်ရှက်တားမြစ်ခြင်း သဘောလည်းတပါး။

အကြင်တရားသည် ဤလေးပါးသောသဘောနှင့် ပြည့်စုံ၏။ ထိုတရားသည် ဒုက္ခသမုဒယအမှန်ဖြစ်၏။ ဒုက္ခအမျိုးမျိုးတို့ကို ဘဝဆက်တိုင်း တိုးပွားစေတတ် သော တရားအမှန်ဖြစ်၏ဟုလိုသည်။ ။ တဏှာသည် ထိုလေးပါးသော သဘောနှင့် ပြည့်စုံ၏။

နိရောဓသစ္စာအနက် ၄-ချက်

(၁) နိရောဓဿ၊ နိဗ္ဗာန်ဟူသော နိရောဓသစ္စာ
၏။ နိဿရုဏာဋ္ဌော၊ ဒုက္ခဝဋ်မှ ကျွတ်လွတ်ခြင်းသဘော
လည်းတပါး။

(၂) ပဝိဝေကဋ္ဌော၊ နှောင့်ရှက်ခြင်းတို့မှ ဆိတ်
ကင်းသော သဘောလည်းတပါး။

(၃) အမတဋ္ဌော၊ ပျက်ဆုံးခြင်းမရှိသော သဘော
လည်းတပါး။

(၄) အသင်္ခတဋ္ဌော၊ အဘန်ဘန် ပြုပြင်ရခြင်း
မရှိသော သဘောလည်းတပါး။

အကြင်တရားသည် ဤလေးပါးသောသဘောနှင့်
ပြည့်စုံ၏။ ထိုတရားသည် ဒုက္ခခပ်သိမ်း ချုပ်ငြိမ်းကင်း
လွတ်သော တရားအမှန်ဖြစ်၏။ ။ နိဗ္ဗာန်တရားသည်
သာလျှင် ဤလေးပါးသော သဘောနှင့်ပြည့်စုံ၏။

မဂ္ဂသစ္စာအနက် ၄-ချက်

(၁) မဂ္ဂဿ၊ သမ္မာဒိဋ္ဌိအစရှိသောလောကုတ္တရာ
မဂ္ဂင်ရှစ်ပါး မဂ္ဂသစ္စာတရား၏။ နိယျာနဋ္ဌော၊ သံသရာ
ဝဋ်မှ ထွက်မြောက်ကြောင်း သဘောလည်းတပါး။

(၂) ဟေတုဋ္ဌော၊ ဖြူစင်မွန်မြတ်သော ဂုဏ်ကျေး
ဇူးအပေါင်းတို့ကို ကောင်းစွာတည်ခိုင် ပွားများစေ
နိုင်သော မူလသဘောလည်းတပါး။

(၃) ဒဿနဋ္ဌော၊ အနမတဂ်သံသရာစက်ဝယ်
အိပ်မက်တွင်မျှ မမြင်ဘူးရ ထူးမြတ်လှသော စတုသစ္စ
ဓမ္မကို မြင်ရခြင်းသဘောလည်းတပါး။

၂-သစ္စာအနက် ၁၆-ချက် ပါဠိအနက် ၁၃

(၄) အဓိပတေယျဋ္ဌော၊ တဏှာသုံးမျိုး၏ အုပ်စိုးချက်မှ လွန်မြောက်သဖြင့် မိမိအပေါ်တွင် မိမိလျှင် အကြီးအကဲဖြစ်ရခြင်းသဘောလည်းတပါး။

အကြင်တရားသည် ဤလေးပါးသော သဘောနှင့် ပြည့်စုံ၏။ ထိုတရားသည်သာလျှင် ဒုက္ခခပ်သိမ်း ကင်းငြိမ်းရန် လမ်းကြောင်းအမှန်ဖြစ်၏။ ။မဂ္ဂင်ရှစ်ပါး တရားသည်သာလျှင် ဤလေးပါးသော သဘောနှင့် ပြည့်စုံ၏။

သစ္စာအနက် ၁၆-ချက် ပါဠိအနက်ပြီး၏။



၃-ဒုက္ခသစ္စာအနက်

၄-ချက်

အဓိပ္ပာယ်

ပိဋနဋ္ဌ၊ သင်္ခတဋ္ဌ၊ သန္တာပဋ္ဌ၊ ဝိပရိဏာမဋ္ဌ၊ ဒုက္ခသဘောလေးချက်။ ။ ထိုလေးချက်တွင် ပိဋနဋ္ဌကား ဒုက္ခသစ္စာ၏ လက္ခဏာရင်းတည်း။ နောက်သုံးချက်ကား ပိဋနဋ္ဌ၏ အပွားတည်း။ ပိဋနဋ္ဌ ဆိုသည်ကား နှိပ်စက်ညှဉ်းပန်းမှုတည်း။ ထိုနှိပ်စက် ညှဉ်းပန်းမှုသည်-

- (၁) သင်္ခတကိစ္စနှင့် နှိပ်စက်ညှဉ်းပန်းမှု၊
- (၂) သန္တာပကိစ္စနှင့် နှိပ်စက်ညှဉ်းပန်းမှု၊
- (၃) ဝိပရိဏာမကိစ္စနှင့် နှိပ်စက်ညှဉ်းပန်းမှု-

ဟူ၍ သုံးပါးရှိ၏ ဟုလိုသည်။ တခုတခုသော တေဘူမကဓမ္မသည် မိမိကို တွယ်တာသော သတ္တဝါကို-

- (၁) ရှေးအဘို့၌ သင်္ခတဒဏ်ချက်နှင့် နှိပ်စက်ညှဉ်းပန်း၏။
- (၂) အလယ်အဘို့၌ သန္တာပဒဏ်ချက်နှင့် နှိပ်စက်ညှဉ်းပန်း၏။
- (၃) အဆုံးသတ်၌ ဝိပရိဏာမ ဒဏ်ချက်နှင့် နှိပ်စက်ညှဉ်းပန်း၏။

၃-ဒုက္ခသစ္စာအနက် ၄-ချက်

ဤသို့ အစ အလယ် အဆုံး သုံးပါးလုံး၌ ဒုက္ခဒဏ် သုံးချက်နှင့် နှိပ်စက် ညှဉ်းပန်းမှု သည်ပင်လျှင် ဝိဇ္ဇနဋ္ဌ မည်၏ ဆိုလိုသည်။

ဗြဟ္မာ့ပြည်၌ ဒုက္ခဒဏ်ချက်

တကြိမ် ရရှိသော ဗြဟ္မာ့ခန္ဓာသည် ထိုပုဂ္ဂိုလ်ကို-

- (၁) အစ၌ သင်္ခတ ဒဏ်ချက်နှင့် နှိပ်စက်၏၊
- (၂) အလယ်၌ သန္တာပ ဒဏ်ချက်နှင့် နှိပ်စက်၏၊
- (၃) အဆုံး၌ ဝိပရိဏာမ ဒဏ်ချက်နှင့် နှိပ်စက်၏။

အစ၌ သင်္ခတဒဏ်ချက်နှင့် နှိပ်စက်မှု ဆိုသည်ကား ထိုဗြဟ္မာ့ခန္ဓာကို ရခြင်းငှါ ရှေးဘဝ၌ ဈာန်သမာပတ် တရားကို ပွားများအားထုတ်မှု ဟူသော သင်္ခတဒဏ် ချက်နှင့် ပြင်းထန်စွာ နှိပ်စက်မှုတည်း။ ဈာန်သမာပတ်တရားကို ပွားများ အားထုတ်မှု မည်သည် အလွန် ပြင်းထန်သော သင်္ခါရဒုက္ခမှုကြီး ဖြစ်သတည်း။ လူနှင့် မနိုးရာ တောကြီးတောင်ကြီးမှာနေ၍ လူစဉ်မမှီအောင် အပင်အပန်းခံမှ ရနိုင်သော တရားမျိုးတည်း။

အလယ်၌ သန္တာပဒဏ်ချက်နှင့် နှိပ်စက်မှု ဆိုသည် ကား ထို ဈာန်သမာပတ် တရား၏ အကျိုးဖြစ်သော ဗြဟ္မာ့ခန္ဓာ ဖြစ်ပေါ်လာသည်ရှိသော် ထို ဗြဟ္မာ့ခန္ဓာ မှ ငါငါဟူသော မာနမီး အမြဲထ၍ သန္တာပဒဏ်ချက် ဖြင့် ထိုပုဂ္ဂိုလ်ကို အမြဲ နှိပ်စက်၏။ ထိုအတူ သက္ကာယ

ဒိဋ္ဌိမီး၊ သဿတ ဒိဋ္ဌိမီး၊ ဥစ္ဆေဒ ဒိဋ္ဌိမီး၊ ဗြဟ္မာ့ ဘုန်း
 တန်ခိုးဖြင့် ယစ်မှူးခြင်း ဟူသော မဒမီး၊ တရား၌ မေ့
 လျော့ခြင်း ဟူသော ပမာဒမီး အစရှိကုန်သော ကိလေ
 သာမီး တို့သည် ထကုန်၍ သန္တာပ ဒဏ်ချက်ဖြင့်
 ထိုပုဂ္ဂိုလ်ကို အမြဲ နှိပ်စက်ကုန်၏။ ကိလေသာတို့၏
 ပူပန်စေတတ်မှု နှိပ်စက်မှုမည်သည် နှိပ်စက်ဆဲအခါ၌
 ထိုပုဂ္ဂိုလ် သိနိုင်သည်မဟုတ် အကောင်းပင် ထင်ရ
 သည်။ မိမိအကြိုက်ပင် ထင်ရသည်။ နောင်တ တဘန်
 ပူပန်မှု ဖြစ်ပေါ်၍ လာသောအခါမှ ကိလေသာတို့၏
 ပူပန်စေမှု နှိပ်စက်မှု ထင်ရှား ပေါ်ပေါက်၍ လာ
 သည်။ ပုဂ္ဂိုလ်ကပင် ပူပန်မှုမှန်းမသိသော်လည်း ရှေ့သို့
 ယုတ်ညံ့သိမ်ဖျင်း၍ သွားရန် နောက်ကျ၊ ညစ်ကြေး
 သော အကြံအစည်ဟူသမျှသည် ထိုပုဂ္ဂိုလ်ကိုနှိပ်စက်
 မှုချည်းသာတည်း။ ထိုဗြဟ္မာ့ အသက်ရှည်သမျှကာလ
 ပတ်လုံး ထိုဗြဟ္မာ့ခန္ဓာမှ ကိလေသာမီး အမျိုးမျိုး ဖြစ်
 ပွား၍ ထိုဗြဟ္မာ့ကို ထိုခန္ဓာသည် အသက်ထက်ဆုံး
 နှိပ်စက် ညှဉ်းပန်း၏။

ဝိပရိဏာမဒဏ်ချက်

အဆုံး၌ ဝိပရိဏာမဒဏ်ချက်နှင့် နှိပ်စက်မှုဆိုသည်
 ကား ထိုခန္ဓာ၏သေဆုံးပျောက်ကွယ်မှုကို ဝိပရိဏာမ
 ဒုက္ခဆိုသတည်း။ ထိုခန္ဓာပျက်ဆုံးသည့်အတွက်ကြောင့်
 ထိုပုဂ္ဂိုလ်သည် ယုတ်ညံ့သော ကာမဘုံ ကာမဘဝသို့
 လျော့ကျရလေ၏။ အဆင့်ဆင့်အားဖြင့် အောက်
 အဝီစိငရဲသို့ကျအောင်ပင် လျော့ကျရလေ၏။ ခွေး၊ ဝက်၊

၃-ဒုက္ခသစ္စာအနက် ၄-ချက်

ကြက်,ငှက်,မြင်,မှက်,သန်း,ကြမ်းပိုးစသည် ဖြစ်ရပြန်၏။ ထိုပြုဟော့ခန္ဓာသည် အဆုံး၌ ထိုပုဂ္ဂိုလ်ကို ဝိပရိဏာမဒဏ်ချက်ဖြင့် ဤမျှလောက်ပြင်းထန်စွာ နှိပ်စက်ညှဉ်းပန်း၏။

ထိုကြောင့် ထိုပြုဟော့ခန္ဓာသည် ပီဠနဌ, သင်္ခတဌ, သန္တာပဌ, ဝိပရိဏာမဌဟူသော ဒုက္ခအချက်အနက် လေးပါးနှင့် ပြည့်စုံသည်ဖြစ်၍ ဒုက္ခသစ္စာမည်၏။

နတ်ပြည်၌ဒုက္ခဒဏ်ချက်

နတ်ပြည်ခြောက်ထပ် နတ်တို့၏ ခန္ဓာသည်လည်း ခန္ဓာရှင်ဖြစ်သူကို—

- (၁) အစ၌သင်္ခတဒဏ်ချက်၊
- (၂) အလယ်၌သန္တာပဒဏ်ချက်၊
- (၃) အဆုံး၌ ဝိပရိဏာမဒဏ်ချက်နှင့်နှိပ်စက်ညှဉ်းပန်း၏။

(၁) ဤ၌ သင်္ခတဒဏ်ချက်ဆိုသည်ကား ဒါနပြုမှု,ဝစီကံများကို လုံခြုံစွာစောင့်ထိန်းမှု, စိတ်မနောများကို လုံခြုံစွာချုပ်တည်းမှုပေတည်း။ ထိုအမှုကို ရှေးဘဝ၌ ပြည့်စုံစွာပြုနိုင်မှ နောက်ဘဝ၌ နတ်ခန္ဓာကို ရနိုင်၏။ စိတ်အလိုသက်သက်နှင့် ရနိုင်သည်မဟုတ်။ ဒါနမည်သည် တရာတန်ချမ်းသာ၍ နေသော သူကို တနေ့တည်းနှင့် မွဲစေနိုင်၏။ တထောင်တန် ချမ်းသာ၍ နေသောသူကို တနေ့တည်းနှင့် မွဲစေနိုင်၏။ သီလမှုမည်သည် အစဉ်မြဲလေအောင် လုံခြုံစွာ စောင့်ထိန်းမှု အလွန်ကြပ်တည်း၏။

စတုသစ္စဒီပနီ

ထိုဒါန၊ သီလမှုကို မပြုဘဲနေခဲ့လျှင် သေ-
 သည်၏အခြားမဲ့၌ အပါယ်လေးပါးသို့ ဆင်းရဲ
 တော့မည်အပြီးဖြစ်၍ မပြုချင်လျှင် မနေသာ
 မှုကြီးစင်စစ်ဖြစ်၏။ ဒါန၊ သီလရှိ၍ သူဂတိဘုံ
 ဘဝသို့ရောက်ကြရာ၌လည်း ဒါန၊ သီလသေး
 သိမ်ခဲ့လျှင် သေးသိမ်ယုတ်ညံ့သော ဘဝသို့
 ရောက်ပြန်၏။ ဒါန၊ သီလကြီးလေလေ အဆင့်
 ဆင့် မြင့်သည်ထက်မြင့်ရာ၊ မြတ်သည်ထက်
 မြတ်ရာသို့ ရောက်လေလေဖြစ်၏။

ထိုကြောင့် နောက်ဘဝ၌ သေးသိမ်ယုတ်ညံ့၍ နေ
 မည်ကိုကြောက်ရသဖြင့် ဒါနမှုနှင့် ပစ္စည်းဥစ္စာများစွာ
 အဆုံးခံကြရ၏။ သီလမှုနှင့်ကိုယ်နှုတ်နှစ်ဖြာ များစွာ
 ကျဉ်းကြပ်ရ၏။ မပြုချင်မနေသာလှ၍ ပြုကြသော မနေ
 သာမှုကြီးတွေ စင်စစ်တည်း။

မနေသာမှုနှင့်ပြုကြရသော အမှုဟူသမျှသည် ဒုက္ခမှု
 ချည်းစင်စစ်တည်း။ ဒါန၊ သီလကိုမပြုဘဲနှင့်ပင် အလိုရှိ
 ရာနတ်ခန္ဓာကိုရနိုင်သည်ဖြစ်ငြားအံ့။ ဈာန်သမာပတ်ကို
 အားမထုတ်ဘဲနှင့် အလိုရှိရာ ပြုဟော့ခန္ဓာကိုရနိုင်သည်
 ဖြစ်ငြားအံ့။ ထိုတရားတို့ကို ဘယ်သူပြုပချေအံ့နည်း။

(၂) ထို နတ်ခန္ဓာတို့မှ အလွန် ပြင်းထန်သော
 ရာဂမီးတို့သည် အသက်ထက်ဆုံးထ၍ ထိုနတ်တို့ကို
 ပူပန်စေကုန်၏။ ဒေါသမီး၊ မောဟမီး၊ သောက၊ ပရိ
 ဒေဝ၊ ဒုက္ခ၊ ဒေါမနဿ၊ ဥပါယာသမီးတို့သည် ထိုက်
 သည်အားလျော်စွာ ထကုန်၍ ထိုနတ်တို့ကို ပူပန်စေ

၃-ဒုက္ခသစ္စာအနက် ၄-ချက်

ကုန်၏။ ဤကား နတ်ပြည်ခြောက်ထပ် နတ်တို့၏ခန္ဓာသည် သန္တာပမီးအမျိုးမျိုးတို့ဖြင့် ထိုနတ်တို့ကို တရံမစွဲအမြဲနှိပ်စက်ပုံတည်း။

(၃) ပျော်ပါးခံစား၍ နေဆဲအခါ၌ပင်လျှင် ခန္ဓာတို့သည် မီးတောက်ကြီးရုတ်တရက်သေပျောက်သကဲ့သို့ ရုတ်တရက်ချုပ်ပျောက်ကွယ်ဆုံးကုန်၍ ထိုနတ်တို့ကို ယေဘုယျအားဖြင့် အပါယ်သို့ လျောကျစေကုန်၏။ မိမိ မိမိတို့၏ ခန္ဓာတို့သည်ပင်လျှင် ထိုနတ်တို့ကို အပါယ်သို့ ပစ်ချကုန်၏။ ဤကား နတ်ခန္ဓာတို့သည် နတ်တို့ကို အဆုံး၌ ဝိပရိဏာမဒဏ်ချက်နှင့် နှိပ်စက်ညှဉ်းပန်းပုံတည်း။

အစ,အလယ်,အဆုံး နှိပ်စက်ခြင်း သုံးပါးတို့တွင် ဗြဟ္မာတို့၌ သင်္ခတဒဏ်ချက် အလွန်ကြီးမား၏။ အလွန်ပြင်းထန်သော သင်္ခတဒဏ်ချက်ကြီးကို ခံနိုင်သည့် အတွက်ကြောင့် အလယ်၌ သန္တာပဒဏ်ချက် သက်သာ၏။ အဆုံးဖြစ်သော ဝိပရိဏာမဒဏ်ချက်လည်း အလွန်ကြာမြင့်မှ ဆိုက်၏။ ကမ္ဘာဖြင့် အသက်တမ်းကို ရေတွက်ရ၏။

နတ်ပြည်ခြောက်ထပ်တို့၌ သင်္ခတဒဏ်ချက် သက်သာ၏။ ဒါနုမူ, သီလမူမည်သည် ဈာန ဘာဝနာမူထက် အဆဲတထောင်မက လွယ်လှ၏။ ။ သင်္ခတဒဏ်ချက် သက်သာရာကို လိုက်မှုကြောင့် ကိလေသာတို့သည် ညှိုးနွမ်းခြင်းမရှိကုန်ရကား နတ်ခန္ဓာဖြစ်ပေါ်သောအခါ၌ သန္တာပဒဏ်ချက်တို့သည် အလွန်ကြီးကျယ်ကုန်

၏၊ ခြောက်ဒွါရမှ တောက်ထကုန်သော ကာမရာဂမီး
 တို့သည် ထိုနတ်တို့ကို အသက်ထက်ဆုံး တဟုန်းဟုန်း
 လောင်ကုန်၏၊ ကြွင်းသောမီးတို့လည်း ထိုက်သည်အား
 လျော်စွာ လောင်ကုန်၏၊ ဝိပရိဏာမဒဏ်ချက်လည်း
 အလွန်လျင်မြန်စွာ ဆိုက်လာကုန်၏၊ နှစ်, လ, နေ့ရက်
 ဖြင့် အသက်တမ်းကို ရေတွက်ရ၏၊ နတ်တို့အသက်
 သည် ဗြဟ္မာတို့၏အသက်နှင့် နှိုင်းယှဉ်သည်ရှိသော်
 မျက်တောင်တခတ် လျှပ်တပြက်ခန့်ကဲ့သို့ ဖြစ်၏။ ။
 နတ်ပြည်ခြောက်ထပ်လုံး၌ ခံစားမှု, စံစားမှု, ပျော်ပါးမှု
 ဆိုသော်လည်း နတ်ပြည်ခြောက်ထပ်လုံး ကာမရာဂမီး
 တဟုန်းဟုန်းတောက်လောင်မှုတို့သာတည်း။

ဤသို့လျှင် နတ်ပြည်ခြောက်ထပ် နတ်တို့၏
 ခန္ဓာတို့သည် ခန္ဓာရှင်နတ်တို့ကို လေးပါးသော
 ဒဏ်ချက်တို့ဖြင့် နှိပ်စက်ညှဉ်းပန်းမှု ထင်ရှား
 ရှိလေသောကြောင့် ဒုက္ခသစ္စာသာအမှန်ဖြစ်၏။

လူ့ပြည်၌ဒုက္ခဒဏ်ချက်

လူတို့၏ ရုပ်နာမ် ခန္ဓာတို့သည်လည်း လူသတ္တဝါ
 တို့ကို ဒုက္ခဒဏ် သုံးချက်တို့နှင့် နှိပ်စက်ညှဉ်းပန်း၏။

- (၁) သင်္ခတဒဏ်ချက်မှာ နတ်တို့ထက်ပင် သက်
 သာ၏။
- (၂) သင်္ခတဒဏ်ချက် သက်သာသည့် အတွက်
 ကြောင့် သန္တာပဒဏ်ချက်ကို နတ်တို့ထက်
 အဆသိန်းသန်းမက သာလွန်၍ခံရ၏။

၃-ဒုက္ခသစ္စာအနက် ၄-ချက်

(၃) ဝိပရိကာမ ဒဏ်ချက်လည်း အလွန်လျင်မြန်စွာ ဆိုက်လာ၏။ လူတို့၏ တသက်သည် နတ်တို့၌ မျက်တောင်တခတ် လျှပ်တပြက်ခန့်ကဲ့သို့ရှိ၏။

သန္တာပ ဒဏ်ချက် ကြီးကျယ်ပုံကား အမိဝမ်း၌ ကိန်းအောင်းမှုဒုက္ခ၊ ဖွားမြင်မှုဒုက္ခ၊ ပူသောအရပ်၊ ပူသောရာသီ၌ ပူမှုအိုက်မှုဒုက္ခ၊ ချမ်းအေးသောအရပ်၊ ချမ်းအေးသောရာသီ၌ အလွန်ချမ်းအေးမှုဒုက္ခ၊ ခြင်၊ မှက်၊ လေပူ၊ နေပူ ထူထပ်သော အရပ်၊ ထူထပ်သောရာသီ၌ ခြင်ကိုက်မှက်ကိုက် လေတိုက် နေပူ ခံရသော ဒုက္ခ၊ ဒုက္ခပေါင်း အနန္တအတွင်း ဝင်လျက်ပါရှိသော တောင်သူလယ်ယာ လုပ်ကိုင်ခြင်းအစရှိသော အသက်ခန္ဓာ မွေးမြူမှုဟူသော မဟာဒုက္ခကြီး၊ မင်းရေး စိုးမှုဒုက္ခ၊ ရပ်ရေးရွာရေးမှုဒုက္ခ၊ ဆွေရေး မျိုးရေးမှုဒုက္ခ၊ တနေ့တနေ့လျှင် နှစ်ကြိမ်နှစ်ကြိမ် ဤခန္ဓာကို အစာရေစာပေးဆောင်မှုနှင့် နေ့စဉ် ကြောင့်ကြစိုက်ရသော ဒုက္ခ၊ တခုတည်းသော ဣရိယာပုထ်၌ ကြာမြင့်စွာ မနေနိုင်သည့်အတွက် ဣရိယာပုထ် အမျိုးမျိုး ပြောင်းရွှေ့ ပေးဆောင်ရသောဒုက္ခ၊ ခြောက်ဒွါရတို့၌ စွဲကပ်တွယ်တာ၍ နေကုန်သော ကိလေသာ တည်းဟူသော ဘီလူးသဘက် အစိမ်းသူရဲတို့ လှုံ့ဆော်တိုင်း လှုံ့ဆော်တိုင်း ဘီလူးသဘက် အစိမ်းသူရဲတို့ကို အစာကျွေးမွေးမှုဒုက္ခ၊ ဤကား ပကတိ အရိုးအစဉ် ဒုက္ခမျိုးစုတည်း။

ဒုစ္စရိုက် အမျိုးမျိုးတို့ကို အမှောက်အမှား လိုက်စား ကျူးလွန်မှုဒုက္ခအနန္တ၊ ဒုစ္စရိုက် အမျိုးမျိုးနှင့်

အသက်မွေးမှု သားမယားမွေးမှုဒုက္ခအနန္တ၊ အပါယ်
 လေးပါး၌ အနစ်ကြီး နစ်ဘွယ်သော ဘာသာတရား
 အမှောက်အမှား ထွန်းကားရာ လူမျိုး၌ဖြစ်၍ အသက်
 ရှည်လေလေ အပါယ်ငရဲ နက်လေလေ ဖြစ်ရသော
 ဒုက္ခအနန္တ၊ နွေအခါ၌ မီးလှုံခြင်း ဆောင်းအခါ၌
 မိမိကိုယ်ကို ရေစိမ်ခြင်း အစရှိသော အလွန်သာ ပင်
 ပန်း၍ အကျိုးမရှိ အချည်းနှီးသော မိစ္ဆာဒိဋ္ဌိလူမျိုး၌
 ဖြစ်၍ အကျိုးမရှိ အချည်းနှီးသက်သက်နှင့် တသက်
 လုံး အပင်ပန်းကြီး ပင်ပန်းရသော ဒုက္ခမျိုးအနန္တ၊
 ကိုယ်တွင်းမှ ဖြစ်သော ကိုးဆဲ ခြောက်ပါးသော
 ရောဂါဘေး အနာဘေး ကိုယ်ပ၌ဖြစ်သော ရန်သူမျိုး
 ငါးပါး အစရှိသောဘေးတို့နှင့်တွေ့ကြုံရသောဒုက္ခမျိုး
 အနန္တ-ဤသို့ အစရှိသည်ဖြင့် အနမတဂ္ဂ သံသရာ၌
 လူ့ဘုံမှာရှိနေသော သန္တာပ ဒုက္ခမျိုးသည် အလွန်
 များပြားကြီးကျယ်၏။ လူတို့၏ခန္ဓာတို့သည် လူသတ္တဝါ
 တို့ကို ဤမျှလောက်သော သန္တာပ ဒဏ်ချက်တို့ဖြင့်
 နှိပ်စက် ညှဉ်းပန်း၏။

လူတို့၏ခန္ဓာသည် လူသတ္တဝါတို့ကို ဝိပရိဏာမ
 ဒဏ်ချက်ဖြင့် အဘယ်သို့ နှိပ်စက်သနည်း ဟူမူကား
 အလွန် ရခဲလှစွာသော လူ့ဘဝကို ရပါသော်လည်း
 လူတို့၏ခန္ဓာသည် ထိုသတ္တဝါကို ကလလ ရေကြည်
 အခါတွင် ဝိပရိဏာမ ဒဏ်ချက်ဖြင့် အသေသတ်၍
 အပါယ်သို့ပစ်ချ၏။ ဤနည်းအတိုင်း အသက်တမ်း
 ဆုံးအောင် ဆိုလေ။

၃-ဒုက္ခသစ္စာအနက် ၄-ချက်

အနမတဂ္ဂ သံသရာ၌ တယောက် တယောက်
 သော သတ္တဝါသည် မိမိခန္ဓာ၏သတ်ချက်ဖြင့် ကလလ
 ရေကြည်တွင် သေခဲ့ရသော ဘဝပေါင်းအနန္တ၊ အမြုပ်
 အဖြစ်သို့ ရောက်သောအခါ၌ သေခဲ့ရသောဘဝပေါင်း
 အနန္တ၊ သွေးခဲအဖြစ်သို့ ရောက်သောအခါ၌ သေခဲ့
 ရသောဘဝပေါင်း အနန္တ၊ သားတစ်အခါ၌ သေခဲ့
 ရသော ဘဝပေါင်းအနန္တ-ဤသို့ အစရှိသည်ဖြင့် မိမိ
 ခန္ဓာသတ်မှုနှင့် သေခဲ့ရသော ခဏကာလအချက်
 တွေကို အကုန်မြော်မြင်လေ။ ဤသို့လျှင် လူတို့၏ခန္ဓာ
 သည် လူသတ္တဝါတို့ကို အဆုံးအဆုံး၌ ဝိပရိကာမ
 ဒဏ်ချက်နှင့်နှိပ်စက်ညှဉ်းပန်း၏။

ဤသို့လျှင် လူတို့၏ခန္ဓာသည် လူသတ္တဝါ
 တို့ကို လေးပါးသောအနက်တို့ဖြင့် နှိပ်စက်
 ညှဉ်းပန်းမှု ထင်ရှားရှိလေသောကြောင့် ဒုက္ခ
 သစ္စာသာ အမှန်ဖြစ်လေသတည်း။

အပါယ်ဘုံ၌ ဒုက္ခဒဏ်ချက်

အပါယ်ဘုံသားတို့၏ခန္ဓာသည် အပါယ်သတ္တဝါ
 တို့ကို ဒုက္ခဒဏ် လေးချက်ဖြင့် နှိပ်စက် ညှဉ်းပန်းရာ၌
 အပါယ်ခန္ဓာကို အကုသိုလ်ဒုစွရိုက်မှုတို့သည် ဖြစ်စေ
 ကုန်၏။

“မနော၊ သတ္တဝါတို့၏ စိတ်မည်သည်။
 ပါပသို့၊ မကောင်းမှုဒုစွရိုက်၌သာလျှင်။ ရမတေ၊
 မွေ့လျော်၏”။

ဟူ၍ ဟောတော်မူသောကြောင့် မကောင်းမှု ဒုစွရိုက်မည်သည် သတ္တဝါတို့၏ မွေ့လျော်ပျော်ပါးရာ ဌာနဖြစ်၏။ ။သတ္တဝါတို့မည်သည် စိတ်ပျော်မွေ့ရာ ဌာနသို့ လိုက်စားအားထုတ်၍နေရလျှင် ဆင်းရဲသည်ဟု မထင်ကြ၊ ထိုကြောင့် အပါယ် သင်္ခတဒဏ်ချက်သည် ပူလောင်မှုကြီး စင်စစ်ဖြစ်သော်လည်း မပြုချင်လျှင် မနေသာမှုမျိုးမဟုတ်၊ အလွန်ပြုချင်အားသန်ကြသော အမှုမျိုးဖြစ်ခဲ့၍ သင်္ခတဒဏ်ချက် သက်သာသည်ဟု ဆိုရန်တချက်၊ အကျိုးပေး ဆိုးရွားမှုကို ထောက်၍ သင်္ခတဒဏ်ချက်အလွန်ပြင်းထန်သည်ဟု ဆိုရန်တချက် ရှိ၏။

အပါယ်ခန္ဓာဖြစ်ပေါ်သောအခါ သန္တာပဒဏ်ချက် ကြီးကျယ်ပုံကို မူကား မြတ်စွာဘုရားမှသော်လည်း ဒေသနာအစဉ်အားဖြင့် ဆုံးခန်းရောက်အောင် မဟော နိုင်ဟု ဟောတော်မူရ၏။

[အပါယ်ခန္ဓာတို့၏ သန္တာပဒုက္ခ အမြောက်ကို မူကား သံဝေဂဝတ္ထုဒီပနီစာအုပ်မှာကြည့်၍ သိကြ လေ]

အကျဉ်းအားဖြင့် မီးငရဲ၌ ကျလေသောသူသည် အရိုး၊အကြော၊အသား၊နှလုံး၊သည်းပွတ်၊ဦးဇော့က် အစရှိသည်ဖြင့် အကုန်လုံး မီးခဲအတိဖြစ်၍ အရေ အားလုံးမှ မီးတောက်မီးလျှံ တဟုန်းဟုန်း တောက် လောင်၍ အနှစ်တသိန်း အနှစ်တသန်း အနှစ်တကုဋေ အနှစ်အသင်္ချေပတ်လုံး အလွန်ပြင်းထန်သော မီးဒုက္ခကို ခံနေရ၏။ ကံမကုန်သမျှမလွတ်ရ။

၃-ဒုက္ခသစ္စာအနက် ၄-ချက်

ဤနည်းကိုမှီ၍ ဇမ္ဗူဒီပါက္ခဲသို့ ယူဇနာ တသောင်းစီ ကျယ်ဝန်းသော ငရဲကြီးရှစ်ပြည် ထောင်တို့၊ ဥဿဒ ငရဲငယ်ပေါင်း(၁၂၀) ပြည်ထောင်တို့နှင့် အပြည့် မမြင်ဝံ့ မရှုဝံ့ ငြင်းထန်လှစွာသော အမျိုးမျိုးသော ဒုက္ခဒဏ်တို့ကို နှစ်ပေါင်းသိန်းသန်းကုဋေ ခံနေကြ ကုန်သော ပြည်ထောင်သတ္တဝါတို့ကို မြော်မြင်လေ။

[ပြိတ္တာတို့၏ သန္တာပဒုက္ခ၊ အသုရကာယ်တို့၏ သန္တာပဒုက္ခ၊ တိရစ္ဆာန်တို့၏သန္တာပဒုက္ခ တို့ကို လည်း သံဝေဂဝတ္ထုဒီပနီ စာအုပ်မှာကြည့်၍ သိလေ။]

အဆုံး၌ စုတေမူဟူသော ဝိပရိဏာမဒဏ်ချက် မှာ လည်း တခုသောကံအတွက် တခုသောအပါယ်ဘဝသို့ ရောက်လာရာ ထိုကံကုန်လျှင် ဝိပရိဏာမဒဏ်ချက် ဆိုက်ရောက်၍ စုတေလေသော် ထိုထက်နက်နဲသော အပါယ်ဘဝသို့ကျရလေ၏။ ဘဝပေါင်း တထောင်နှင့် လည်း သုဂတိဘုံသို့ လာခွင့်မရ၊ ဘဝပေါင်း တသောင်း နှင့်လည်း သုဂတိဘုံသို့ လာခွင့်မရ။

အပါယ်ရောက်မှုဒုက္ခစု

ဤအရာ၌ သမ္မောဟ ဝိနောဒနီအဋ္ဌကထာကျမ်းကြီး စကားကို ပြဆိုရာ၏။ ။သံသရာ၌ ကျင်လည်ကြကုန်သော သတ္တဝါတို့မည်သည် သူတော်ကောင်း တရားနှင့် ပြည့်စုံသောဘဝကား အလွန်နည်းပါး၏။ နိုင်ရာသတ်

နိုင်ရာစား အပါယ်ဘဝတွေသာ များကြ၏။ လူဖြစ်သော ဘဝတို့မှာလည်း ဘဝတရာတွင် တဘဝမျှ သူတော် ကောင်းတရားနှင့် ပြည့်စုံသောဘဝကို မရနိုင်။ မိစ္ဆာ ဒိဋ္ဌိဘဝ ဒုစ္စရိုက် ဘဝတွေသာများချေ၏။ မကောင်းမှု ဒုစ္စရိုက်မည်သည် တဘဝမျှလိုက်စားလျှင်ပင် အသင်္ချေ ယု အနန္တများပြားနိုင်၏။ ။ ထို့ကြောင့် ယခု ရှိကြ သော လူလူရှင်ရှင် ပုထုဇ္ဇန်သတ္တဝါ အပေါင်းတို့မှာ တယောက် တယောက်သော သတ္တဝါ၌ပင်လျှင် အဝီစိ ငရဲသို့ ကျရောက်ရန် ဒုစ္စရိုက်ကံဟောင်းပေါင်း အသိန်း အသန်းမက ပါရှိ၍နေ၏။ သင်္ဘာတ ငရဲသို့ ကျရောက် ရန် အသိန်းအသန်းမက ပါရှိ၍နေ၏။

ကြွင်းသော ငရဲအမျိုးမျိုး၊ ပြိတ္တာအမျိုးမျိုး၊ အသုရကာယ်အမျိုးမျိုး၊ တိရစ္ဆာန်အမျိုးမျိုး တို့၌ ထိုနည်းတူသိလေ။ ။ နတ်ပြည် ခြောက် ထပ်ရှိ နတ်ပုထုဇ္ဇန်သတ္တဝါ၊ ဗြဟ္မာ့ပြည်ရှိ ဗြဟ္မာ ပုထုဇ္ဇန်သတ္တဝါ တယောက်တယောက် မှာလည်း ဤနည်းတူ ဒုစ္စရိုက်ကံဟောင်းတွေ ပါရှိ၍ နေပုံကို သိလေ။

လူ့ပြည် နတ်ပြည် ဗြဟ္မာ့ပြည်တို့မှ စုတေ၍ အ ပါယ်သို့ တခါကျရောက်၍ သွားခဲ့လျှင် ထိုကံဟောင်းတို့ သည် အကုန်အခွင့်ရကြကုန်၏။ တကံပြီးလျှင် တကံ တကံပြီးလျှင် တကံ အပါယ်ပဋိသန္ဓေကိုချည်း ဆက် ကာ ဆက်ကာ ပေးကြကုန်၏။ ထိုသူသည် ဘဝတ ထောင်နှင့်လည်း အပါယ်မှတက်ခွင့်မရ၊ ဘဝတသောင်း

၃-ဒုက္ခသစ္စာအနက် ၄-ချက်

နှင့်လည်း အပါယ်မှ တက်ခွင့်မရ၊ ဘဝတသိန်းနှင့်
 လည်း အပါယ်မှ တက်ခွင့်မရ။ ။အနည်းငယ်မျှသော
 ကံတခုကြောင့် အပါယ်သို့ကျရောက်ကြလေရာ ထိုကဲ့
 သို့သောကံဟောင်းတွေ ဆက်လက်၍ နေသည့်အတွက်
 ကြောင့် တကမ္ဘာလုံးပင် အပါယ်မှတက်ခွင့်မရဘဲ ငရဲ
 သစ်ငုတ် အပါယ်သစ်ငုတ် ဖြစ်၍နေကြသော သတ္တဝါ
 တွေ အသင်္ချေအနန္တရှိသည်။

[ဤကား အဋ္ဌကထာ ကျမ်းကြီးများတွင် ပြဆို
 သော စကားအစဉ်တည်း။ ။အပါယ်ခန္ဓာတို့၏
 သန္တာပဒဏ်ချက်၊ဝိပရိဏာမဒဏ်ချက် ကြီးကျယ်ပုံ
 ကို အမြင်မျှ ပြဆိုခင်းပြီး၏။]

ဤကား ဘဝတခုဟု ဆိုအပ်သော ခန္ဓာသည်
 ခန္ဓာရှင် သတ္တဝါကို ဒုက္ခဒဏ်သုံးချက်ဖြင့်
 နှိပ်စက်ညှဉ်းပန်းပုံ အစီအရင်ကို ပြဆိုသော
 စကားရပ်တည်း။

တောင်သူလယ်သမားဒုက္ခပွား

ထိုမှတပါး တခုတခုသော ဘဝအတွင်း၌ နှစ်စဉ်
 အတိုင်း လစဉ်အတိုင်း နေ့စဉ်အတိုင်း နာရီစဉ်အတိုင်း
 ဤခန္ဓာငါးပါး ရုပ်နာမ်တရားတို့၏ သတ္တဝါအပေါင်း
 တို့ကို ထိုဒဏ်သုံးချက်တို့ဖြင့် နှိပ်စက်ညှဉ်းပန်းပုံကို
 အမြင်မျှ ပြဆိုဦးအံ့။ ။တောင်သူလယ်ယာ လုပ်ကိုင်
 မှုနှင့် တနှစ်စာအသီးအနှံရရှိသုံးဆောင်စားသောက်၍
 ကုန်ခန်းရာ၌ ထိုအသီးအနှံသည် ရှေးအဘို့၌ ထွန်
 ယက်မှု၊ စိုက်ပျိုးမှု၊ စောင့်ရှောက်မှု ဟူသော သင်္ခတ

ဒဏ်ချက်ဖြင့် ထိုတောင်သူယောက်ျားကို နှိပ်စက်၏။ အသီးအနှံ ဖြစ်လာသောအခါ စောင့်ရှောက်မှု၊ ရိတ်သိမ်းမှု၊ နင်းနယ်မှု ကျိတွင်း ကြဲတွင်း သွင်းထားမှု၊ စောင့်ရှောက်မှု၊ ကျိတွင်းကြဲတွင်းမှထုတ်၍ သုံးစွဲမှု၊ သုံးဆောင်စားသောက်မှု လောဘမီးပွားမှု ဒေါသ၊ မာန၊ ဣဿာ၊ မစ္ဆရိယ တည်းဟူသော သန္တာပဒဏ်ချက်ဖြင့် နှိပ်စက်၏။ သုံးစွဲစားသောက်၍ နေ့စဉ်လျော့ပါး ကုန်ခန်းမှုဟူသော ဝိပရိဏာမဒဏ်ချက်ဖြင့် နေ့စဉ် နှိပ်စက်၏။

စောဒနာတက် အဖြေထွက်

ဤအရာ၌ စောဒနာရန်ရှိ၏။ မီးဘေး ရေဘေး အစရှိသည် ဖျက်ဆီး၍ အချည်းနှီးလျော့ပါး ကုန်ခန်းမှုကိုသာ နှိပ်စက်ညှဉ်းပန်းမှု ဆိုသင့်ပါသည်။ မိမိလုပ်ဆောင်ရရှိသော ဥစ္စာ၏ မိမိသုံးစွဲစားသောက်၍ လျော့ပါးကုန်ခန်းမှုကို နှိပ်စက်ညှဉ်းပန်းမှု မဆိုသင့်ပါဟု စောဒနာရန်ရှိ၏။

[အန္ဓဗာလပုထုဇ္ဇန်တို့၏ဆင်ခြေစကားမျိုးပေတည်း။]

အကယ်၍ ထိုအသီးအနှံတို့သည် သုံးစွဲစားသောက်၍ လျော့ပါးကုန်မှု မရှိသော နိစ္စမျိုးစင်စစ်ဖြစ်ခဲ့အံ့။ တနှစ် အားထုတ်လုပ်ဆောင်ရရှိလျှင် တသက်ပန်လုံး အငြိမ်းစားသူခကို ရနိုင်လတ္တံ့။ ထွန်မှုယက်မှုစသော တောင်သူ ဒုက္ခတို့နှင့်တကွ တခြားတပါးသော အသက်မွေးမှု ဒုက္ခတို့မှ တသက်ပန်လုံး လွတ်ငြိမ်းလတ္တံ့။ အထွတ်အမြတ်ဖြစ်သော သူတော်ကောင်း တရားကို

၃-ဒုက္ခသစ္စာအနက် ၄-ချက်

ပွားများအားထုတ်မှုနှင့် တသက်ပန်လုံး နေခွင့်ရသဖြင့် ကြီးကျယ်စွာသော လောကုတ္တရာစီးပွားကိုပင် ရနိုင်လတ္တံ့။ ထိုသို့နိစ္စမျိုးကားမဟုတ်၊ အနိစ္စမျိုး စင်စစ်ဖြစ်ခဲ့၍ သုံးစွဲစားသောက်မှုနှင့် နေ့စဉ်လျော့ပါးကုန်ခန်းမှု အတွက်ကြောင့် မွဲမြဲမွဲ၍ ဥစ္စာလက်မဲ့ ချွဲနဲ့ နွမ်းပါးသော အဖြစ်သို့ရောက်ပြန်၏။ မိုဃ်းဦးလေဦး ကျပြန်လျှင် တောင်သူလုပ်ခင်း ဆင်းရဲတွင်းသို့ဆင်းရဲပြန်၏။ နှစ်စဉ်အတိုင်းကုန်ခန်းမှု နှစ်စဉ်အတိုင်း လုပ်ဆောင်မှု ဒုက္ခစက်ကြီး အပြီးစွပ်လျက်နေသဖြင့် တသက်ပန်လုံး အငြိမ်းစားမှု တကွက်မျှမပေါ်ဘဲ ဆင်းရဲတွင်းမှာပင် အိုမင်း၍သေရလေ၏။ အလွန်ရခဲလှသော လူ့ဘဝကို ရခိုက်ကြိုသည်နှင့်လျော်စွာ အထွတ်အမြတ်ဖြစ်သော သူတော်ကောင်းတရားကို ပွားများအားထုတ်မှုနှင့် နေခွင့်မရသဖြင့် ကြီးမြတ်လှစွာသော လောကုတ္တရာ စီးပွားကြီးမှ အပဖြစ်လေ၏။ ။အစဉ်ထာဝရ အငြိမ်းစားစခန်းသို့ ဆိုက်ရောက်လမ်းမရှိသော ဝိပရိဏာမ အနိစ္စဝတ္ထုကို ကိုယ်ကျိုး ကိုယ်စီးပွား ပြုလုပ်စွဲလမ်း ကြကုန်သော ဗာလပုထုဇွန် တို့အား ဆင်းရဲတွင်းက တက်ရရိုးမရှိ။

ဤသို့ ဒုက္ခတွင်းက မလွတ်မထွက်၊ ထွက်ရမှုမရသည့် အတွက် ထိုအလုပ် ငြိမ်းခွင့်မရမှု၊ ငြိမ်းကွက်မရသည့် အတွက် အထွတ်အမြတ်တရားကို ကောင်းကောင်းလိုက်စားခွင့်မရမှု၊ အထွတ်အမြတ် တရားကို ကောင်းကောင်းလိုက်စားခွင့် မရသည့်အတွက်ကြောင့် နောက်နောက်ဘဝ၌လည်း ထိုတောင်သူလုပ်ဆောင်မှု

ဒုက္ခမှ လွတ်ခွင့်မရေမူ၊ အဆင့်ဆင့် အကျိုးနည်းလမ်းကြီးကို မြော်မြင်နိုင်ကြကုန်သော ပညာရှိတို့သည်ကား မိမိသုံးစွဲစားသောက်၍ လျော့ပါးကုန်ခန်းသည်ဖြစ်စေ၊ မိမိမသုံးစွဲ မစားသောက်ရဘဲ မီးဘေးရေဘေးစသည်တို့ကြောင့် လျော့ပါးကုန်ခန်းသည်ဖြစ်စေ-လျော့ပါးကုန်ခန်းမှုချင်း အတူတူပင်ဖြစ်၏။ ဆင်းရဲ၍ မဆုံးနိုင်အောင် အကျိုးနည်းလမ်းကြီးချင်း အတူတူပင်ဖြစ်၏ဟု မြင်ကြကုန်သည်ဖြစ်၍ အဆုံး၌ ဝိပရိဏာမအနိစ္စအုပ်ချုပ်လျက် ရှိနေကြကုန်သော လူ့ချမ်းသာ၊ နတ်ချမ်းသာ၊ ဗြဟ္မာ့ချမ်းသာဟူသော တေဘူမကဓမ္မတို့ကို ဒုက္ခကြီးထင်မြင်ကြကုန်သတည်း။

ထိုကဲ့သို့ မြင်နိုင်သောဉာဏ်ပညာ မရှိကြကုန်သော ဗာလပုထုဇ္ဇန်တို့သည်ကား မိမိ မသုံးစွဲရဘဲ မီးဘေးရေဘေး စသည်တို့ကြောင့် ပျက်စီးကုန်ခန်း၍ သွားမှု၌သာ စိတ်နာတတ်ကြကုန်၏။ မိမိအလိုရှိတိုင်း သုံးစွဲစားသောက်၍ ကုန်ခန်းမှု၌ကား စိတ်မနာတတ်ကြကုန်၊ အလွန်ကျေအေးကြကုန်၏။ စိတ်မနာတတ်သမျှ ကာလပတ်လုံး ထိုဒုက္ခမှလွတ်ခွင့်မရှိ၊ စိတ်နာတတ်မှ လွတ်ခွင့်ပေါ်သည်။ စိတ်နာတတ်မှ ကုန်ခန်းတတ်သော ဝတ္ထုအာရုံမျိုး လူ့ဘဝ လူ့ခန္ဓာ၊ နတ်ဘဝ နတ်ခန္ဓာ၊ ဗြဟ္မာ့ဘဝ ဗြဟ္မာ့ခန္ဓာမျိုးကို ဒုက္ခမျိုးထင်နိုင်သည်။ စိတ်မနာတတ်လျှင် ဒုက္ခမထင်နိုင်၊ အထက်၌ ပြဆိုခဲ့ပြီးသော အဆင့်ဆင့် အကျိုးနည်းလမ်းကြီးကို မြော်မြင်တတ်မှလည်း သဲထရေသွန်မှုတွေနှင့် နေ့ရက်၊ နှစ်တွေဘဝ၊ ကမ္ဘာတွေကုန်၍ နေရသည်ကို ဒုက္ခဟုထင်နိုင်

၃-ဒုက္ခသစ္စာအနက် ၄-ချက်

သည်။ ဤကား မိမိခံစားစံစား၍ လျော့ပါးကုန်ခမ်းမှုကို ဒုက္ခမဆိုသင့်ပါ-ဟူသော စောဒနာကို ဖြေဆိုချက်တည်း။

ဤကား တနှစ်တနှစ်အဘို့နှင့် နှစ်စဉ်အတိုင်း ဆောက်လုပ်ရရှိ သုံးစွဲ၍ ကုန်ခန်းကုန်သော စပါး ပြောင်းပဲ အသီးအနှံ့တို့၏ သန့်တဒဏ်ချက်၊ သန္တာပဒဏ်ချက်၊ ဝိပရိဏာမဒဏ်ချက်တို့ဖြင့် တောင်သူယောက်ျားကို နှိပ်စက်ညှဉ်းပန်းပုံတည်း။

ဤနည်းကိုမှီ၍ တလ တလအဘို့နှင့် လစဉ်အတိုင်း နှိပ်စက်မှု၊ တရက်တရက်အဘို့နှင့် ရက်စဉ်အတိုင်း နှိပ်စက်မှုတို့ကိုလည်း ထင်မြင်အောင် ခြားနား၍ ကြည့်လေ။

ခပ်သိမ်းသောအသက်မွေးမှု၊ ပစ္စည်းဥစ္စာ ရှာကြံလုပ်ကိုင်မှုတို့နှင့် ရရှိသုံးစွဲကုန်ခန်းကုန်သော ကြေးငွေအသပြာ အဝတ်အစားတို့၏ ဒဏ်သုံးချက်နှင့် နှိပ်စက်ညှဉ်းပန်းမှုကိုလည်း တလောကလုံး အနှံ့အပြား မြင်အောင်ကြည့်လေ။

အနုမတဂ္ဂသံသရာ၌ ဒါန၊ သီလ၊ ဘာဝနာမှုတို့ကို အားထုတ်လုပ်ဆောင်ရရှိ ခံစားစံစား၍ ကုန်ခန်းခဲ့ကြကုန်သော လူ့ဘဝ၊ နတ်ဘဝ၊ ပြုဟ္မဘဝတို့ကိုလည်း အကုန်မြင်လေ။

ငါးပါးအာရုံဒုက္ခချုံ

(၁) အာရုံကိုခံစားကြရာ၌ စက္ခုအာရုံနှင့်ပေါင်းဆုံ၍နေဆဲအခါ စက္ခု၌အရသာတွေ့၏။ စက္ခုအာရုံကွာပြန်လျှင် စက္ခုအရသာ ကုန်ခန်းပြန်၏။

(၂) သောတအာရုံနှင့် ပေါင်းဆုံ၍ နေဆဲအခါ သောတ၌အရသာတွေ့၏။ သောတအာရုံကွာပြန်လျှင် သောတအရသာ ကုန်ခန်းပြန်၏။

(၃) ဃာနအာရုံနှင့် ပေါင်းဆုံ၍ နေဆဲအခါ ဃာန၌အရသာတွေ့၏။ ဃာနအာရုံကွာပြန်လျှင် ဃာနအရသာ ကုန်ခန်းပြန်၏။

(၄) ဇိဝှါအာရုံနှင့် ပေါင်းဆုံ၍နေဆဲအခါ ဇိဝှါ၌အရသာတွေ့၏။ ဇိဝှါအာရုံကွာပြန်လျှင် ဇိဝှါအရသာ ကုန်ခန်းပြန်၏။

(၅) ကာယအာရုံနှင့် ပေါင်းဆုံ၍ နေဆဲအခါ ကိုယ်အင်္ဂါ၌ အရသာတွေ့၏။ ကာယအာရုံကွာပြန်လျှင် ကာယအရသာ ကုန်ခန်းပြန်၏။

(၆) မနောအာရုံနှင့် ပေါင်းဆုံ၍ နေဆဲအခါ မနော၌ အရသာတွေ့၏။ မနောအာရုံ ကွာပြန်လျှင် မနောအရသာကုန်ခန်းပြန်၏။

တဏှာသည် ဆာလောင်ပူပန်သောတဏှာခြောက်ပါး၊ ခံစားသာယာသောတဏှာခြောက်ပါး၊ ခြောက်ဒွါရ၌ အာရုံအရသာ တွေ့နေဆဲအခါ၌ ခံစားသာယာသော တဏှာခြောက်ပါး မီးတောက်၏။

ခြောက်ဒွါရ၌ အာရုံအရသာကုန်ခန်း၍ နေသော အခါ ဆာလောင်ပူပန်သော တဏှာခြောက်ပါး မီးတောက်၏။ ။ ထိုတဏှာမီးတောက်တိုင်း ထိုတဏှာကို အစားပေးရန် အာရုံအသိုက်အအုံတို့ကို ပြည့်စုံစွာ ထူထောင်သိမ်းပိုက်၍ထားကြရကုန်၏။ ခဏခဏကုန်ခန်းသော ခြောက်ဒွါရအရသာကို လိုက်စားကြသူတို့သည် ထိုအာရုံအသိုက်အအုံ စည်းစိမ် အသိုက်အအုံ တို့ကို မလွှတ်နိုင်ကြကုန်ပြီ။ ထိုအသိုက်အအုံ တို့သည်လည်း ကုန်ခန်းသောတရားမျိုးတို့သာတည်း။ ။ ခြောက်ဒွါရအရသာဟုဆိုအပ်သော ဝီတိ၊ သောမနဿ သုခဝေဒနာတို့သည် ထိုသူတို့ကို သင်္ခတဒဏ်ချက်၊ သန္တာပဒဏ်ချက်၊ ဝိပရိဏာမဒဏ်ချက်နှင့် ဘဝအဆက်ဆက် အမြဲနှိပ်စက်ကုန်၏။

ဘဝအဆက်ဆက် ကမ္ဘာအဆက်ဆက် ထိုအရသာ၏ ဒုက္ခတွင်းကြီးမှ တက်ခွင့်မရကြကုန်ပြီ။ ထိုဒုက္ခတွင်းကြီးမှထွက်မြောက်စေနိုင်သော တရားတို့ကို လိုက်စားခွင့်မရဘဲ ရှောင်လွှဲကြဉ်ဖယ်၍ ပြဆိုခဲ့ပြီးသော အကျိုးနည်းလမ်းကြီးသို့ပါ၍ နေကြရကုန်သည်။ ။ ဤကား ခဏစဉ်နာရီအားဖြင့် ခန္ဓာငါးပါးတို့သည် သတ္တဝါတို့ကို ဒဏ်ကြီးသုံးချက်တို့ဖြင့် မပြတ်မစဲ အမြဲနှိပ်စက်ပုံတည်း။

[ဤပြဆိုခဲ့ပြီးသောနည်းလမ်းစုံလည်း ထင်ရှားလှရာကို ရှာကြံ၍ ပြဆိုမှုသာဖြစ်သတည်း။]

အပါယ်ဆင်းရဲနှင့်တိုက်ခန်းမီးဥပမာ

ယခုအခါ ဝိပရိဏာမ ဒုက္ခဒဏ်ချက် သက်သက် ကို အမြွက်မျှပြဆိုဦးအံ့။ ။ ဤသံသရာ၌ အပါယ်ဒုက္ခသည် အလွန်ကြီးကျယ်၏။ သိသောသူတို့သည် အလွန်ကြောက်ကြရကုန်၏။ မသိသောသူတို့မှာလည်း မသိသည့်အတွက် အပါယ်ဒုက္ခသာ၍နက်ပြန်၏။ ။ အပါယ်မျိုးစေ့ဖြစ်ကုန်သော အကုသိုလ်ဒုစွရိုက် ကံတို့သည် သက္ကာယဒိဋ္ဌိမှာ တွယ်တာကြကုန်၏။ သက္ကာယဒိဋ္ဌိထက်သန်လျှင် ထိုကံတို့သည် ဝင်းဝင်းတောက် ထက်သန်ကြကုန်၏။ သက္ကာယဒိဋ္ဌိ ညှိုးနွမ်းလျှင် ထိုကံတို့လည်း ညှိုးနွမ်းကုန်၏။ သက္ကာယဒိဋ္ဌိချုပ်ငြိမ်းလျှင် ထိုကံတို့လည်း ချုပ်ငြိမ်းကြကုန်၏။ ။ ဥပမာကား တိုက်ခန်းတွင်း၌ မီးထွန်း၍ထားရာ မီးတောက်နှင့် သက္ကာယဒိဋ္ဌိတူ၏။ ထိုမီးတောက်မှထွက်သော မီးရောင်အလင်းတို့နှင့် ဒုစွရိုက်ကံတွေတူကုန်၏။ မီးတောက်အားကောင်းလျှင် မီးရောင်တို့လည်း အားကောင်းကုန်၏။ မီးတောက်မှိန်လျှင် မီးရောင်တို့လည်း မှိန်ကုန်၏။ မီးတောက်သေပျောက်လျှင် မီးရောင်တို့လည်း သေပျောက်ကုန်၏။ ဤဥပမာအတိုင်းပင်တည်း။

ဤသက္ကာယဒိဋ္ဌိဟူသော ငရဲဓာတ်ကြီး ရှိနေကုန်သော သတ္တဝါတို့သည် အပါယ်ဒုက္ခကို အဘန်တရာသိကြကုန်သော်လည်း ထိုငရဲဓာတ်ကြီး တိုက်တွန်းမှုကြောင့် ဒုစွရိုက်ကို ပြုကြရကုန်၏။ လုံးလုံးမသိသောသူ၊ မိစ္ဆာဒိဋ္ဌိအယူရှိသော သူတို့၌ကား ဆိုဘွယ်မရှိပြီ။ ထိုငရဲ

၃-ဒုက္ခသစ္စာအနက် ၄-ချက်

ဓာတ်ကြီး သောင်းကျန်းချင်တိုင်း သောင်းကျန်းလေတော့သည်။

သံသရာ၌ ကြင်လည်ကြရသော ဘဝတို့တွင် ဒုစ္စရိုက်မှန်း အပါယ်ဘေးရှိမှန်း သိနိုင်သော ဘဝကား အလွန်နည်းပါး၏။ မသိသောဘဝ၊ အယူမှားသောဘဝသာ များ၏။ တယောက်သော သတ္တဝါအား ဘဝတထောင်တွင် သိနိုင်သောဘဝ တကြိမ်မျှကြုံခဲ့စွ၊ ဤကား သံသရာ၌ ကျင်လည်၍ နေကြသော ပုထုဇ္ဇန်သတ္တဝါတို့အား အတိတ်သံသရာကပြုခဲ့သော ကုသိုလ်ကံ၊ အကုသိုလ်ကံ နှစ်မျိုးပါရှိကြသည်တွင် အကုသိုလ်ကံ ဘက်က ဘယ်မျှလောက် များပြားအားကြီးစွာရှိမည်ဟု ချင့်မြော်ရန်တချက်၊ နောက်ဘဝမှစ၍ အနာဂတ် သံသရာသို့ သွားကြပြန်ရာ ဒုစ္စရိုက်၊ သုစရိုက် နှစ်မျိုး ရှိသည်တွင် ဒုစ္စရိုက်ဘက်ကို အဘယ်မျှလောက် များပြားအားကြီးစွာဖြစ်ပွား၍ သွားလိမ့်မည်ဟု ချင့်မြော်ရန်တချက်ကို ပြဆိုသော စကားရပ်တည်း။

သံသရာတွင် ကျင်လည်ရပုံ

လောက၌ ပကတိသော ပုထုဇ္ဇန် သတ္တဝါတို့၏ ဒါန၊ သီလ၊ ဘာဝနာ ဟူသော ကုသိုလ်မှုမျိုးမည်သည် အပါယ်ဘေးကို ကြောက်ကြသော သူတို့၏ အပါယ်ဘေးမှ လွတ်ကင်းရအောင် ပြုကြသော အမှုမျိုးစုပေတည်း။ ထိုသို့ပြုကြကုန်၍ ကုသိုလ်ကောင်းမှုအား လျော်စွာ လူ့ဘဝ၊ နတ်ဘဝ၊ ဗြဟ္မာ့ဘဝသို့ ရောက်ကြလေကုန်သော်လည်း ဒုစ္စရိုက်ကံဟောင်းတွေ အနန္တနှင့်တကွသော သတ္တာယဒိဋ္ဌိ ငရဲဓာတ်ကြီး စိတ်နှလုံး

တွင်းမှာ အစဉ်ပါရှိလျက် နေကြကုန်၏။ ရောက်
 လေရာ လူ့ဘဝ,နတ်ဘဝ, ဗြဟ္မာ့ဘဝတို့၌ ထိုက်သည်
 အားလျော်စွာ ဒုစွရိုက်ကံသစ်တွေဖြစ်ပွားရန် သက္ကာ
 ယဒိဋ္ဌိငရဲဓာတ်ကြီး စိတ်နှလုံးတွင်းမှာ အစဉ်ပါရှိလျက်
 နေကြကုန်၏။ ရှေးရှေး၌ ပြုခဲ့ကြသော ဒါန, သီလ,
 ဘာဝနာ ကုသိုလ်ကံတို့သည်လည်း ဝိပရိဏာမ ဓမ္မမျိုး
 တို့သာ ဖြစ်ကုန်၏။ အကျိုးပေးစွမ်း ကုန်ချိန်ကျလျှင်
 ကုန်ကြမြဲဓမ္မတာမျိုးတို့သာတည်း။ ထိုလူ့ခန္ဓာ, နတ်
 ခန္ဓာ, ဗြဟ္မာ့ခန္ဓာ တို့သည်လည်း ဝိပရိဏာမဓမ္မမျိုးတို့
 သည်သာ ဖြစ်ကုန်၏။ ကံ၏အစွမ်း ကုန်ဆုံးခဲ့သော်၎င်း,
 အသက်တမ်း ကုန်ဆုံးခဲ့သော်၎င်း ကေန္တပျက်ဆုံးမြဲ
 ဓမ္မတာတို့သာတည်း။

လူ့ဘုံ, နတ်ဘုံ, ဗြဟ္မာ့ဘုံတို့၌ မွေ့လျော်ပျော်ပါးစွာ
 နေကြကုန်သော ထိုလူ, နတ်, ဗြဟ္မာ သတ္တဝါတို့ကို
 မိမိတို့၏ ခန္ဓာတို့သည် ဝိပရိဏာမဒဏ်ချက်ဖြင့်အသ
 သတ်ကုန်၏။ ဇီဝိတိန္ဒြေ အညှာပြတ်သည်နှင့် တပြိုင်
 နက် သက္ကာယဒိဋ္ဌိသည် ထိုသူတို့ကို အပါယ်သို့ ပစ်
 လွှတ်၍ချလေ၏။ ထိုသူတို့သည် မိမိတို့ ကြောက်ကြ
 သော အပါယ်ဒုက္ခ ပင်လယ်ကြီးအတွင်း၌ စုန်းစုန်း
 မြုပ်ကြရပြန်ကုန်၏။ ရှေး၌ပြုဆိုခဲ့ပြီးသော အဋ္ဌကထာ
 ကြီးများ စကားအတိုင်း ဘဝတရာနှင့်လည်း လွတ်ခွင့်
 မရကြကုန်၊ ဘဝတထောင်နှင့်လည်း လွတ်ခွင့်မရကြ
 ကုန်၊ ဘဝတသောင်းနှင့်လည်း လွတ်ခွင့်မရကြကုန်၊
 နှစ်ပေါင်းဘဝပေါင်း အလွန်ကြီးကြာလှမှ အချို့သူတို့
 လွတ်ခွင့် ရကြကုန်၏။

အချို့ သူတို့ကား ကမ္ဘာကြီးပျက်မှ လွတ်ခွင့် ရကြကုန်၏။ လွတ်ကြပြန်လျှင် လူ့ပြည်၊ နတ်ပြည်၊ ဗြဟ္မာ့ပြည်သို့ ရောက်လာကြပြန်ကုန်၏။ တဘန် လူ့ဘုံ၊ နတ်ဘုံ၊ ဗြဟ္မာ့ဘုံတို့၌ မွေ့လျော်ပျော်ပါးစွာ နေကြရှာကုန်သော ထိုသတ္တဝါတို့ကို မိမိတို့၏ခန္ဓာတို့သည် ဝိပရိဏာမ ဒဏ်ချက်ဖြင့် အသေသတ်မြဲ သတ်ပြန်ကုန်၏။ ဇီဝိတိန္ဒြေ အညှာ ပြတ်သည်နှင့် တပြိုင်နက် သက္ကာယဒိဋ္ဌိသည် ထိုသူတို့ကို အပါယ်သို့ ပစ်လွှတ်၍ ချပြန်လေ၏။ ထိုသူတို့သည် မိမိတို့ ကြောက်ကြသော အပါယ်ဒုက္ခ ပင်လယ်ကြီးအတွင်း၌ စုန်းစုန်း မြုပ်ကြရပြန်ကုန်၏။ ဘဝတရာနှင့်လည်း လွတ်ခွင့်မရကြပြန်ကုန်။ ဘဝတထောင်နှင့်လည်း လွတ်ခွင့်မရကြပြန်ကုန်။ ဘဝတသောင်းနှင့်လည်း လွတ်ခွင့်မရကြပြန်ကုန်။ ရှေးနည်းအတိုင်း ဆိုလေ။

ဤကား သံသရာကြီး၌ ကျင်လည် နေကြရကုန်သော ပုထုဇ္ဇနသတ္တဝါတို့၏ အများဓမ္မတာ လူးလာစုန်ဆန် နေကြဟန်ကို ကျမ်းဂန်နှင့်အညီ ပြဆိုလိုက်သော စကားတည်း။ ဤစကားရပ်၌ ထို လူ၊ နတ်၊ ဗြဟ္မာ သတ္တဝါတို့သည် အသတ်ခံရသော သူတို့တည်း။ မိမိမိမိတို့၏ ခန္ဓာတို့သည် သူသတ် ယောက်ျားတို့တည်း။ ထိုခန္ဓာတို့မှာ ပါရှိသော ဝိပရိဏာမဓမ္မတို့သည် အလွန်ထက်သော ဓားလက်နက်တို့တည်း။

သုသတ်ယောကျ်ားကြီး ၅-ပါး

ရာဇ၊ ချစ်သား ရာဇ ရဟန်း-

(၁) ရူပံ၊ ရူပက္ခန္ဓာသည်။ မာရော၊ သုသတ်
ယောကျ်ားကြီး တပါးတည်း။

(၂) ဝေဒနာ၊ ဝေဒနက္ခန္ဓာသည်။ မာရော၊
သုသတ် ယောကျ်ားကြီး တပါးတည်း။

(၃) သညာ၊ သညက္ခန္ဓာသည်။ မာရော၊ သုသတ်
ယောကျ်ားကြီး တပါးတည်း။

(၄) သင်္ခါရာ၊ သင်္ခါရက္ခန္ဓာတို့သည်။ မာရော၊
သုသတ် ယောကျ်ားကြီး တပါးတည်း။

(၅) ဝိညာဏံ၊ ဝိညာဏက္ခန္ဓာသည်။ မာရော၊
သုသတ် ယောကျ်ားကြီး တပါးတည်း။

(ခန္ဓသံယုတ် ပါဠိတော်။)

ဤပါဠိတော်ကို ထောက်၍ ခပ်သိမ်းသော သတ္တဝါ
တို့ သေဆုံးကြရာ၌ မိမိ မိမိတို့၏ ခန္ဓာသည် သုသတ်
လက်သည် အမြဲဖြစ်ကြောင်းကို သိအပ်သတည်း။
လောက၌ သေကြသမျှသည် မိမိတို့ခန္ဓာ အခြေအနေ
ပျက်မှု ဘောက်လဲဘောက်ပြန် ဖြစ်မှုနှင့်ကင်း၍ သေ
သည်မရှိ၊ ဦးခေါင်း၌ မိုးကြိုးပင် ကျသော်လည်း မိမိတို့
ခန္ဓာ အခြေအနေ မပျက်က မသေနိုင်၊ ထို့ကြောင့်
ကေနစ်စင်စစ်အားဖြင့် ခန္ဓာသည်သာလျှင် သုသတ်
ယောကျ်ား အမှန်ဖြစ်လေသတည်း။

သူသတ်ယောကျ်ားတမျိုး

တနည်းကား— မရဏဓာတ် တည်းဟူသော မစ္စုတရားကိုလည်း မစ္စုမာရ်ဟု ဆိုရိုးရှိပြန် သောကြောင့်၊ ဝိပရိဏာမဓမ္မကိုပင် သူသတ်ယောကျ်ားပြု၍ ဆိုလိုမှုကား လူ့ခန္ဓာတို့၌ရှိသော ဝိပရိဏာမဓမ္မသည် လူ့ခန္ဓာတို့ကို အတွင်သတ်၏။ နတ်ခန္ဓာတို့၌ရှိသော ဝိပရိဏာမဓမ္မသည် နတ်ခန္ဓာတို့ကို အတွင်သတ်၏။ ဗြဟ္မာ့ခန္ဓာတို့၌ ပါရှိသော ဝိပရိဏာမဓမ္မသည် ဗြဟ္မာ့ခန္ဓာတို့ကို အတွင်သတ်၏။ လူ့ခန္ဓာ၊ နတ်ခန္ဓာ၊ ဗြဟ္မာ့ခန္ဓာတို့သည် သေပြစ်သေဒဏ်ကို အမြဲခံရသော ဒုက္ခဓမ္မတို့သာတည်း။

အပါယ်သို့ ပစ်ချနေသူများ

အပါယ်ဘေးကို ကြောက်ကုန်သောကြောင့် လူ့ဘုံမှာ ပုန်း၍နေကြကုန်သော လူသတ္တဝါတို့ကို သက္ကာယဒိဋ္ဌိနှင့်တကွသော လူ့ခန္ဓာတို့သည် နေ့ရှိသမျှ အတွင်သတ်၍ အပါယ်သို့ပစ်ချကုန်၏။ ထို့အတူ နတ်ပြည်၌ ပုန်း၍နေကြကုန်သော နတ်သတ္တဝါတို့ကို နတ်ခန္ဓာတို့သည် နေ့ရှိသမျှ အတွင်သတ်၍ အပါယ်သို့ ပစ်ချကုန်၏။ ဗြဟ္မာ့ဘုံ၌ ပုန်း၍နေကြကုန်သော ဗြဟ္မာသတ္တဝါတို့ကို ဗြဟ္မာ့ခန္ဓာတို့သည် နေ့ရှိသမျှ အတွင်သတ်၍ အပါယ်သို့ ပစ်ချကုန်၏။ ခန္ဓာဝိပရိဏာမတို့ကား အတွင်သတ်သမား တို့တည်း။ အကုသိုလ် ကံတို့နှင့် တကွသော သက္ကာယဒိဋ္ဌိတို့သည်ကား အပါယ်သို့ အတွင်ပစ်ချသမား တို့တည်း။

သက္ကာယဒိဋ္ဌိ ချုပ်ငြိမ်းပြီးသော လူ နတ် ဗြဟ္မာ
 တို့သည်ကား မိမိတို့ခန္ဓာသတ်ချက်နှင့် သေကြရကုန်
 သော်လည်း အောက်ဘုံသို့ လျောကျခြင်း မရှိကြကုန်
 ပြီ။ အထက်ထက်သို့သာ ဆန်တက်ကြကုန်တော့သည်။
 ဤအကြောင်းအရာသည် အထက် မဂ္ဂသစ္စာအခဏ်း၌
 လာလတ္တံ့။

စောဒနာတက် အဖြေထွက်

စောဒနာရန် ရှိသည်ကား ပြဆိုခဲ့ပြီးသည့်အတိုင်း
 မှန်သည်ရှိသော် လူ့ပြည်မှာ လူပင်မရှိရာပြီ။ နတ်ပြည်
 ခြောက်ထပ်မှာ နတ်ပင်မရှိရာပြီ။ ဗြဟ္မာ့ပြည်မှာ ဗြဟ္မာ
 ပင်မရှိရာပြီ။ ထိုသို့မရှိသည်ကားမဟုတ်။ လူ့ပြည်မှာ
 လူလည်းပေါများလျက်ရှိ၏။ နတ်ပြည် ဗြဟ္မာတို့ ပြည်
 မှာ နတ် ဗြဟ္မာ တို့လည်း ပေါများလျက်ရှိကုန်၏။ ထို
 ကြောင့် ခြောက်လွန်းလှသည်ဟု ဆိုရန်ရှိ၏။

[အပါယ်လေးဘုံ ကြီးကျယ်ပုံ စည်ကားပုံကို
 မရိပ်မိကြကုန်သော လူပြိန်းတို့၏ အထင်မျိုး စော
 ဒနာ မျိုးသာတည်း။]

သတ္တဝါမျိုးအနန္တ

သုဂတိဘုံမည်သည် ဘုံနယ်ကားကျယ်၏။ ဘုံသား
 သတ္တဝါအကောင်ရေကား အလွန်နည်းပါး၏။ နတ်ပြည်
 ဗြဟ္မာ့ပြည်တို့၌ဘုံမိမာန်တခုတခုသည် လူ့ပြည်မှာအလုံ
 မြို့နယ် ဗန်ကျီမြို့နယ် ပခန်းမြို့နယ်စသောမြို့နယ်ကြီးငါးခု
 စာဆယ်ခုစာမက ကြီးကျယ်၏။ ကိုယ်ခန္ဓာသည်သုံးဂါ

၃-ဒုက္ခသစ္စာအနက် ၄-ချက်

ဝုတ်ခန့်စသည် ကြီးကျယ်၏။ မြန်မာတိုင်ပေါင်းလေးတိုင်
ခွဲကိုသုံးဂါဝုတ်ဆိုသည်။ ကောင်းကင်၌မြင်သော ကြယ်
နက္ခတ်တို့သည်ပင်လျှင် တဆွဲနှစ်ယူဇနာ တဆွဲသုံး
ယူဇနာ စသည် ရှိကြကုန်၏။ ။ ဒုဂ္ဂတိဘုံကား၊ ဘုံ
နယ်လည်း ကျယ်၏။ ဘုံသားသတ္တဝါ အကောင်ရေ
လည်း အလွန်များပြား၏။

ဤစကြဝဠာ၌ လူ့ဘုံ၊ နတ်ပြည်ခြောက်ထပ် နတ်ဘုံ၊
ဗြဟ္မာ့ဘုံနှစ်ဆယ်ရှိ လူနတ်ဗြဟ္မာ သတ္တဝါတို့ကို
တယောက်မကျန် ရေတွက်သော်လည်း ငါတို့မြန်မာ
နိုင်ငံအတွင်းမှာရှိနေသော ပရုဏ်ဆိတ်သတ္တဝါတမျိုး
ကိုမျှ မှီဘွယ်ရာမရှိ။ ။ ထိုပရုဏ်ဆိတ် သတ္တဝါမျိုးမှ
တပါး ငါတို့ မြန်မာနိုင်ငံအတွင်းမှာ ရေသတ္တဝါ
ကုန်းသတ္တဝါတို့သည် အမျိုးအားဖြင့်ပင် အနန္တ
ရှိကုန်သေး၏။ တမျိုးတမျိုးမှာ အကောင်ရေအနန္တ
များပြား၏။ ။ မြန်မာနိုင်ငံမှကြွင်းသော ဤစကြဝဠာ
တွင်းရှိ ကျွန်းကြီးလေးကျွန်း၊ ကျွန်းငယ် နှစ်ထောင်၊
တောနယ်အနန္တ၊ တောင်နယ်အနန္တ၊ ထိုမှတပါး
အတွင်းသီဒါသမုဒ္ဒရာကြီးခုနစ်စင်း၊ ကျွန်းကြီး၊ ကျွန်းငယ်
တို့ပြင်မှာရှိနေသော အပသမုဒ္ဒရာကြီးလေးစင်း၊ မြစ်ကြီး၊
မြစ်ငယ်၊ အိုင်ကြီး၊ အိုင်ငယ် အစရှိသော မြေနယ်
ရေနယ်ရှိ ကုန်းသတ္တဝါ၊ ရေသတ္တဝါတို့ကိုမူကား
ဆိုဘွယ်မရှိ။

[ဤသို့လျှင် တိရစ္ဆာန်ဘုံတခုနှင့် နှိုင်းယှဉ်၍
ကြည့်လျှင်ပင် သုဂတိနှစ်ဆယ့်ခုနစ်ဘုံမှာ သတ္တဝါရှိ
သည်ဟု မပြောစလောက်။]

အဝီစိမှာ များလှစွာ

ဇမ္ဗူဒီပပါကျွန်းကြီးကဲ့သို့ အကျယ်ယူဇနာတသောင်း
စီရှိကြသော ငရဲကြီး ရှစ်ပြည်ထောင်တို့တွင် အောက်
ဆုံးဖြစ်သော မဟာအဝီစိငရဲကြီး၌ ငရဲသတ္တဝါတို့သည်
ဝါးကျည်တောက်တွင်းမှာထည့်၍ ထားသော မုန်ညင်း
စေ့တို့ကဲ့သို့ အပြည့်ရှိနေကြကုန်သည်ဟု အဋ္ဌကထာ
ကျမ်းဂန်တို့၌ဆို၏။ အဝီစိငရဲမည်သည် အလွန်
မကောင်းမှုကံ ကြီးလှသောသူတို့မှ ကျရောက်ကုန်၏။
ထိုအဝီစိငရဲမှာ ထိုမျှလောက်သတ္တဝါ ပြည့်ကြောင်းကို
ဆိုသဖြင့် အတန်ငယ်သော မကောင်းမှုကံနှင့်ပင်
ကျရောက်နိုင်သော ကြွင်းသောငရဲကြီးခုနစ်ပြည်ထောင်၊
ငရဲငယ် အနန္တတို့၌မူကား သတ္တဝါအဘယ်မျှပြည့်လိမ့်
မည်ဟု ဆိုဘွယ်ပင်မရှိ။ ။ဤသို့လျှင် ငရဲဘုံတခုနှင့်
ယှဉ်၍ ကြည့်ပြန်လျှင်လည်း လူ့နတ်၊ ပြိဟွာ ဟူသော
သုဂတိ နှစ်ဆဲ့ ခုနစ်ဘုံမှာ သတ္တဝါရှိသည်ဟူ၍ပင်မပြော
စလောက်။ ။ပြိတ္တာဘုံ အသုရကာယ်ဘုံမှာလည်း
နည်းတူ သတ္တဝါပြည့်မှုကို သိကြလေကုန်။

သုဂတိရောက်နည်းပါး အပါယ်များ

သုဂတိဘုံသို့ ရောက်မှုမည်သည် ဒါန သီလ
ဘာဝနာ ကုသိုလ်သုံးပါးသာရှိ၏။ မရဏာသန္ဓေအခါ၌
ကုသိုလ်ကိုစော၍ သေမှ သုဂတိသို့ ရောက်နိုင်၏။
အကုသိုလ်ကိုစော၍ သေလျှင် အပါယ်သို့ ရောက်မြဲ
ဓမ္မတာတည်း။

ဤမြန်မာနိုင်ငံအတွင်း၌ တနေ့တရက် အဘို့တွင်
 သေကြကုန်သော ရေသတ္တဝါ ကုန်းသတ္တဝါ အနန္တ
 ရှိရာ၏။ ထိုအနန္တတို့တွင် မရဏာသန္ဓေအခါ၌ ကုသိုလ်
 ကိုစောနိုင်သော သတ္တဝါကား အလွန်နည်းပါးရာ၏။
 တသိန်းတွင် တယောက်ကျမပါ လေရာ၊ အပါယ်လေး
 ဘုံရှိ သတ္တဝါအားလုံး၌ ဆိုဘွယ်မရှိ၊ ကုသိုလ်မှန်း
 မသိကြသော သတ္တဝါတို့မှာ အဘယ် ကုသိုလ်ကို
 စောနိုင်မည်နည်း။ ။အပါယ်ကျ၍ နေကြကုန်သော
 သတ္တဝါတို့မှာ ယေဘုယျအားဖြင့် ဘဝတွေ အလွန်
 များ၍ အဟောင်းဖြစ်သော အကုသိုလ်ကြီးကြီးမားမား
 အတော်အတန် ပါးရှားသကဲ့သို့ ရှိသောအခါမှ ရှေး
 အပရာပရိယ ကုသိုလ်ကံဟောင်းများအခွင့်ရ၍ သုဂတိ
 ဘဝသို့ မြန်လာနိုင်လေသတည်း။

ဤကဲ့သို့သော ဒိဋ္ဌယုတ္တိ၊ သုတယုတ္တိဉာဏ်မရှိကြ
 ကုန်သော လူပြိုန်းတို့သည်ကား လူ့ပြည်မှာလူအလွန်
 ပေါများသည်ဟု ထင်ကြကုန်၏။ ကောင်းကင်၌ ကြယ်
 နက္ခတ်တို့ကိုမြင်၍ နတ်အလွန်ပေါများသည်ဟု ထင်
 ကုန်၏။ လူ့အဖြစ် ရခဲပုံအချက်ကို သက်သက်မရိပ်မိ
 ကြလေကုန်၊ လိပ်ကာဏ်းထမ်းပိုးကို ဥပမာပြု၍ ဟော
 တော်မူသော ဒေသနာ၊ လက်သည်းပေါ်ရှိ မြေမှုန့်
 နှင့် မဟာပထဝီရှိမြေမှုန့်ကို ဥပမာပြု၍ ဟောတော်မူ
 သော ဒေသနာများကို ဟောလျှင်သာ နာကြရတော့
 သည်။ သက်သက်မယုံကြည်ကြလေကုန်၊ ဤသည်ကား
 ယခင် လူပြိုန်းတို့၏ စောဒနာကို ဖြေဆိုချက်တည်း။

ဤတွင်ရွှေကား အနမတဂ္ဂ သံသရာ၌ရှိနေ
 ကြကုန်သော လူနတ်ပြိဟ္မာ ခန္ဓာငါးပါး ရုပ်
 နာမ်တရားတို့၏ ဒုက္ခအနက် ဒဏ်ချက်လေး
 ပါးတို့နှင့် သတ္တဝါအပေါင်းတို့ကို နှိပ်စက်
 ညှဉ်းပန်းခြင်း ဖြစ်သည်ဖြစ်၍ ဒုက္ခသစ္စာသာအ
 မှန်ဖြစ်ကြောင်းကို ထင်ရှားရာ အချက်တို့နှင့်
 အမြင်မျှ ပြဆိုခင်းပြီး၏။

ဒုက္ခသစ္စာအနက် ၄-ချက် ပြီး၏။

၄-သမုဒယသစ္စာအနက်

၄-ချက်

အဓိပ္ပာယ်

ယခုအခါ သမုဒယသစ္စာ၏ အနက်လေးချက်ကို ပြဆိုအံ့။ သမုဒယဆိုသည်ကား ဘဝအလျဉ် အစဉ် မပြတ် တဘွားဘွား ဖြစ်ပွား၍ နေရန်အကြောင်း တည်း။ ဒုက္ခအလျဉ် အစဉ်မပြတ် တွေ့ကြုံ၍ နေရန်အကြောင်းတည်း။ ။တဏှာကုန်ပြီးသော ရဟန္တာ ပုဂ္ဂိုလ်တို့အား စုတိသည်မှ နောက်၌ ဘဝအစဉ် ပြတ်လေ၏။ ဒုက္ခအစဉ် ပြတ်လေ၏။ ထိုကြောင့် သတ္တဝါအပေါင်းတို့အား ဘဝအစဉ် ဒုက္ခအစဉ် ဖြစ်ပွား၍နေကြမှုသည် တဏှာ၏ အတတ်သာတည်းဟု မုချသိအပ်၏။

လောက၌လည်း ကာမဂုဏ် တဏှာသည်ရှိ၏။ ထိုတဏှာကို နှိပ်ကွပ်နိုင်သော သူတို့သည် သားမယားမွေးမှုနှင့်စပ်သော သင်္ခတဒုက္ခ၊ သန္တာပဒုက္ခ၊ ဝိပရိဏာမဒုက္ခတို့မှ လွတ်ငြိမ်းကြကုန်၏။ ထိုတဏှာကို လိုက်စားကြကုန်သော သူတို့သည် သားမယားမွေးမှုနှင့်စပ်သော ထိုဒုက္ခ သုံးပါးတို့၏ အနှိပ်စက်ကို တသက်လုံးကို ခံကြရကုန်၏။

အလွန် ကြံကြိုက်ခဲလှစွာသော သာသနာတော် မြတ်ကြီးအတွင်း၌ ကြံကြိုက်ကြပါကုန်လျက် ပရိယတ္တိကြက်သရေကြီး၊ ပဋိပတ္တိကြက်သရေကြီးတို့မှအပ ဖြစ်ကြလေကုန်၏။ ထိုတဏှာကိုရောတည်ပြုမိသည့် အတွက်

ထိုတဏှာ၏ အကိုင်းအခက်ဖြစ်သောလိုချင်မှု၊ ရချင်မှု၊ လှချင်မှု၊ တင့်တယ်ချင်မှု၊ ကြွယ်ဝချင်မှု၊ ပေါများချင်မှု၊ တုချင်မှု၊ ပချင်မှု အစရှိသော တဏှာအပွားတို့သည် မရေတွက်နိုင် ပွားစီးကုန်၏။ ထိုအကိုင်းအခက်ဖြစ်သော တဏှာအပွားတို့မှာလည်း သူ့တဏှာနှင့် သူ့ဒုက္ခသုံးချက်စီ အသီးသီးရှိကြကုန်၏။

[ဤကား လောက၌ သူ့တဏှာနှင့် သူ့ဒုက္ခသုံးချက် မျက်မြင်ကိုယ်တွေ့ဖြစ်ကြသော သမုဒယသဘောကို ပြဆိုသောစကားရပ်တည်း။]

တဏှာ ပါး-နှင့်သမုဒယ

တဏှာသည် ရူပတဏှာ၊ သဒ္ဓတဏှာ၊ ဝန္ဓတဏှာ၊ ရသတဏှာ၊ ဖောဠဗ္ဗတဏှာ၊ ဓမ္မတဏှာဟူ၍ ခြောက်ပါးရှိ၏။ ။တပါးတပါး၌ပင် အနက်လေးချက်စီရှိရကား သမုဒယအနက် နှစ်ဆဲ လေးချက်ဖြစ်၏။ ။အဆင်းသဏ္ဍာန်ကောင်းသည်၌ ခင်မင်သော တဏှာသည် ရူပတဏှာမည်၏။ ထိုရူပတဏှာ၏ အလိုသို့ လိုက်သောသူတို့သည် အဆင်းသဏ္ဍာန်ကောင်းသော ဝတ္ထုအာရုံတို့အတွက် သင်္ခတဒဏ်ချက်၊ သန္တာပဒဏ်ချက်၊ ဝိပရိဏာမဒဏ်ချက်တို့မှ မလွတ်နိုင်ကြကုန်ပြီ။

မလွတ်နိုင်ကြပုံကား ထိုတဏှာသည် အာယုဟန ကိစ္စဖြင့်ထိုသူအား ထိုဝတ္ထုအာရုံတို့ကို ယူလိုရလို သိမ်းပိုက်လို ခံစံလိုသောစိတ်တို့ကိုသာ ပွားများစေ၏။ စွန့်လွှတ်လိုသောစိတ်မျိုးကား ဥပါဒ်ခွင့်မျှမရ။

နိဒါနကိစ္စဖြင့် ရစရှိလေ ရချင်လေ၊ သိမ်းပိုက်စရှိလေ သိမ်းပိုက်ချင်လေ၊ ခံစားစရှိလေ ခံစားချင်လေ

ဤသို့ ဤသို့သောစိတ်တို့ကိုသာ ပွားများစေ၏။ ရောင့်ရဲသော စိတ်မျိုးကား ဥပါဒ်ခွင့်မရ။

သံယောဂကိစ္စဖြင့် ထိုဝတ္ထုမျိုး ထိုအာရုံမျိုးတို့၏ အလယ်၌ ချည်နှောင်၍ ထားဘိသကဲ့သို့ အလွန်ခိုင်မြဲသောစိတ် အနှောင်အတွဲ့ ကိုဖြစ်စေ၏။ ခွါလိုသောစိတ်မျိုး ဥပါဒ်ခွင့်မျှမရ။

ပလိဗောဓကိစ္စဖြင့် ထိုဝတ္ထုအာရုံ အစီးအပွားမှ ဘဲခွါ၍ စိတ်၏ ငြိမ်သက်စွာနေနိုင်ရန် အပေါက်အလမ်းများကိုတားမြစ်နှောက်ရှက် ကန့်ကွက်ခြင်းကို ပြု၏။ ထိုအာရုံတို့နှင့်ကင်း၍ စိတ်၏တည်ကြည်ခြင်းမျှကို မရပေ။ ရူပတဏှာသည် ဤလေးကိစ္စတို့ဖြင့် ထိုသူတို့အား ဒုက္ခပွားခြင်းကိုသာပြု၏။

သဒ္ဓတဏှာသည်တို့၌လည်း ဤနည်းတူသိလေ။ ဓမ္မတဏှာဆိုသည်ကား မိမိ၏၎င်း၊ မိမိသည်ချစ်သောဝတ္ထုတို့၏၎င်း၊ ဝေဒနက္ခန္ဓာကို သာယာသောတဏှာ၊ သညက္ခန္ဓာကို သာယာသောတဏှာ၊ သင်္ခါရက္ခန္ဓာတို့ကို သာယာသောတဏှာ၊ ဝိညာဏက္ခန္ဓာကို သာယာသောတဏှာ စသည်တည်း။

တနည်းကား ကာမတဏှာ၊ ဘဝတဏှာ၊ ဝိဘဝတဏှာ-ဟူ၍ သုံးပါးအပြားရှိ၏။

(၁) အဆင်းသဏှာန်အစရှိသော ကာမဝတ္ထုတို့၌ မွေ့လျော်သောတဏှာသည်ကာမတဏှာမည်၏။

(၂) မိမိ၏ အဇ္ဈတ္တသန္တာန်၌ ဖြစ်သော ဈာန် သမာပတ်တို့၌ မွေ့လျော်သော တဏှာသည် ဘဝ တဏှာမည်၏။

(၃) ဥစ္ဆေဒဒိဋ္ဌိနှင့်ယှဉ်၍ အတ္တ၏ ပြတ်ခြင်းဟူ သော မှောက်မှားသောအယူ၌ သာယာသောတဏှာ သည် ဝိဘဝတဏှာ မည်၏။

ခွေးနာ လောကီကိုက်

ပကတိသော ပြောင်းထမင်း၊ လူးထမင်း၊ ဆတ် ထမင်းသည် အလွန်ခေါင်းပါး ကြမ်းတမ်း၏။ အရသာမှ ကင်း၏။ မျိုခြင်းငှါမတတ်ကောင်းရှိ၏။ ဆီဦးထောပတ် ဝက်သား၊ ကြက်သား၊ ငါးရည်၊ အမဲရည် သွန်းလောင်း၍ စားမှသာ မြိန်ရှက်စွာစားနိုင်၏။ ထိုအတူ ပကတိသော ကာမဘုံသားတို့၏ စိတ်သည် ကာမရာဂဗျာပါဒအစ ရှိသော တရားပူ တရားလောင်တို့နှင့် အမြဲပေါင်းဘက် မှုကြောင့် အလွန်ခြောက်သွေ့ခေါင်းပါး၏။ ပူလောင် ချောက်ချား၏။ ပြင်ပအာရုံတို့နှင့်ကင်းကွာခဲ့လျှင် ချက် ခြင်းငြီးတောက်၏။ ငြီးငွေ့၏။ ပျင်းရိ၏။ ခွေးနာလောကီ ကိုက်ဟူသကဲ့သို့ မနေနိုင်မထိုင်နိုင်လှုပ်ရှား၏။ အပေါင်း အဘော်ရှိရာ အာရုံတပါးရှိရာသို့ ချက်ခြင်းပြေးရ၏။ မိမိနစ်ခြိုက်ရာ ပြင်ပအာရုံတပါးပါးနှင့် ပေါင်းဘော် ဘက်ဘွဲ့၍နေရမှ စိတ်အရသာပေါ်နိုင်၏။ ပြင်ပအာရုံ ကောင်းလေလေ အရသာကောင်းလေလေ ဖြစ်၏။

တဏှာမီးများထခြင်း

ထိုကြောင့် ကာမဘုံ၌ နတ်မင်းစည်းစိမ်၊ သိကြားမင်းစည်းစိမ်၊ လူမင်းစည်းစိမ်၊ သူဌေးသူကြွယ်စည်းစိမ် အစရှိသည်ဟု ဆိုအပ်သော နတ်မိန်းမ၊ လူမိန်းမ ဘောဂသမ္ပတ္တိ၊ ဓနသမ္ပတ္တိတို့ကို အများထက်အများ၊ အကောင်းထက်အကောင်း စုဆောင်းသိမ်းပိုက်၍ ထိုအာရုံတို့နှင့် တွဲဘက်ကာတွဲဘက်ကာ စိတ်အရသာကို ခံစားကြရကုန်၏။ ထိုအာရုံတို့နှင့်ကင်းလျှင် စိတ်၏ ငြီးတောက် ခြောက်သွေ့ခြင်းဒုက္ခကို ရကြကုန်၏။ ပြင်ပ အာရုံကိုတောင့်တသောတဏှာဆာလောင်ကြီးမီး ထ၍ လာ၏။ မီးထတိုင်း မီးထတိုင်း မီးစာကျွေးကြရကုန်၏။ တဏှာမီးစာတွေကို ရှာကြံစုဆောင်းသိမ်းပိုက်မှုတို့၌ ဒုစ္စရိုက်အနန္တ ဒုက္ခအနန္တ အမြဲပါရှိလျက် နေကြ၏။ ဤတဏှာသည် ကာမတဏှာမည်၏။

နှစ်သက်တတ် ပျောတတ်သောတဏှာ

ဤကာမတဏှာသည် ကာမဘုံသားတို့ကို သားမယားအာရုံ စည်းစိမ်ဥစ္စာ ရှာကြံသိမ်းပိုက်မှုဟူသော အနမတဂ္ဂကြီးကျယ်လှသော ဒုက္ခပင်လယ်ကြီး၌ အမြဲ နှစ်၍သတ်၏။

တောင်ပေါ်ကျ မြစ်ရေသည် ကမ်းစဉ်တလျှောက် မှိုနေသော သစ်ကိုင်းခြောက် သစ်ခက်ခြောက် သစ်ရွက်ခြောက် မြက်ခြောက်တို့ကို တဟုန်တည်းမျှောယူ၍ သမုဒ္ဒရာသို့ ချလေသကဲ့သို့ ထိုဆာလောင်မွတ်သိပ်သော တဏှာကြီးသည် သူတော်ကောင်းတရားနှင့် ကင်းကွာ

၅၀

စတုသစ္စဒီပနီ

သော တဏှာကာမဘုံသူ နတ်လူမြားမြောင် အခြောက်
ကောင်တွေကို အပါယ်လေးပါးသို့ အတွင်မျောယူ
ပစ်ချလေ၏။

[ဤကား ကာမတဏှာ သမုဒယသစ္စာကို ပြဆို
သောစကားတည်း။]

ထိုတဏှာ ဆာလောင်ကြီး၏ အတတ်ကို
သိကြကုန်သော ပညာရှိကြီးတို့သည်ကား ကာမ
ဘုံကို အပါယ်ငရဲအသွင် ထင်မြင်ကြကုန်သဖြင့်
ကာမဘုံဒုက္ခမှ လွတ်ခြင်းငှါ လက်ရှိစည်းစိမ်
ချမ်းသာကို စွန့်ပစ်၍ တောတောင်ဝင်၍ ဈာန်
သမာပတ်တရားများကို အားထုတ်ကြကုန်ရာ၏။

အရသာပမာ ဈာန်ချမ်းသာ

မြောက်ကျွန်းသူတို့၏ ဇောတိပါသာဏ ကျောက်
ပေါ်၌ ချက်အပ်သောထမင်းသည် အလွန်ကောင်းမြတ်
သော အမျိုးမျိုးသော အရသာနှင့်ပြည့်စုံ၏။ ငါတို့
ကျွန်း၌ဖြစ်သော ထောပတ်၊ ဆီဦး၊ ဝက်သား၊ ကြက်
သား စသည်တို့နှင့် ဘက်တွဲဘွယ်ကိစ္စမရှိ။ ဘက်တွဲ
ခဲ့လျှင် ရှိရင်းအရသာပျက်၍ ကုန်၏။ ဘက်တွဲမိမည်ကို
ပင် ကြောက်ရ၏။ ။ထို့အတူ ကာမစ္ဆန္ဒ ပျာပါဒ
အစရှိသော နိဝရဏအပူ အလောင်တို့မှ ကင်းရှင်း
သော ဈာန်သမာပတ်စိတ်ကို ရကြကုန်၏။ ထိုစိတ်ကား
ပကတိအားဖြင့် အလွန်ကောင်းမြတ်သော အရသာ
ရှိသော ဝိတိသုခရသနှင့် ပြည့်စုံ၏။ ထိုပုဂ္ဂိုလ်တို့သည်
ထို ဈာန်စိတ်ကို ဝင်စားကာ ဝင်စားကာ ချမ်းသာ

၄-သမုဒယသစ္စာအနက် ၄-ချက်

စည်းစိမ်ကို ခံစားကြကုန်၏။ ပြင်ပအာရုံတို့သည် ကြီးစွာ
သော အန္တရာယ်ဖြစ်ကုန်၏။ ။ ထိုဈာန်စိတ် ဈာန်ဇော
တို့ကို၎င်း၊ ထိုအကျိုးဖြစ်သော ဗြဟ္မဒုံဘဝကို၎င်း-သာ
ယာသော တဏှာသည် ဘဝတဏှာ မည်၏။

ဤဘဝတဏှာ၏ ဒုက္ခသမုဒယ ဖြစ်ပုံကို
ရှေး၌ ဗြဟ္မဒုံခန္ဓာတို့၏ ဒုက္ခအခဏ်းမှာ ပြဆို
ခဲ့သည့်အတိုင်းသိလေ။ ။ မိစ္ဆာဒိဋ္ဌိနှင့် ယှဉ်
သော ဝိဘဝတဏှာ၏ ဒုက္ခသမုဒယ အချက်
ကား သာသနာတော်တွင်း၌ လိုရင်းမဟုတ်
လှ၍ မပြလိုက်ပြီ။

သမုဒယသစ္စာအနက် ၄-ချက် ပြီး၏။

၅-မဂ္ဂသစ္စာအနက်

၄-ချက်

အဓိပ္ပာယ်

ယခုအခါ သောတာပန်ပုဂ္ဂိုလ်တို့သည် ရအပ် ခံစံ အပ်သော နိရောဓအနက်လေးချက်၊ မဂ္ဂအနက် လေးချက်ကို ထုတ်တော်ပြဆိုမည့်အနက်၊ မဂ္ဂသစ္စာအနက် လေးချက်ကို ရှေးဦးစွာဆိုပေအံ့။

မဂ္ဂဿ နိယျာနဋ္ဌော၊ ဟေတုဋ္ဌော၊ ဒဿနဋ္ဌော၊
အဓိပတေယျဋ္ဌော။ ။

(အနက်ရှေး၌ ဆိုခဲ့ပြီ။)

နိယျာနဋ္ဌကို ဝံဝံကြရပုံ

ထိုလေးပါးသော အနက်တို့တွင် သောတာပန် ပုဂ္ဂိုလ်တို့သည် နိယျာနဋ္ဌကို အဘယ်သို့ ခံစံအပ်လေ သနည်း ဟူမူကား သောတာပတ္တိမဂ်သို့ ရောက်သော အခါ ထိုပုဂ္ဂိုလ်၏ သန္တာန်၌ရှိသောဒိဋ္ဌိမျိုး၊ ဝိစိကိစ္ဆာ မျိုးတို့သည် အကုန်ချုပ်ငြိမ်းကုန်၏။ အတိတ်က ပါခဲ့ သော ဒုစ္စရိုက်ကံဟောင်း အနန္တ၊ ရှေ့သို့ ဘဝ အဆက်ဆက် မိုက်မဲလတ္တံ့သော ဒုစ္စရိုက် ကံသစ် အနန္တတို့သည် အကုန်ချုပ်ငြိမ်းကုန်၏။ အပါယ် သံသရာကြီး အပြီးကျွတ်သွတ်၏။ ဤဘဝမှ နောက်၌ သူ့ဘုံ၊ နတ်ဘုံ၊ ဗြဟ္မာ့ဘုံ ဟူသော သုဂတိသံသရာ သည်သာ ကျန်ရှိလေ၏။ ထိုသုဂတိ သံသရာမှာလည်း မိစ္ဆာဒိဋ္ဌိ လူမျိုး၊ နတ်မျိုး၊ ဗြဟ္မာမျိုးတို့၌ တရံတဆစ်

မျှ ဖြစ်ခြင်းမရှိကြကုန်ပြီ။ ဒုစ္စရိုက် ဒုရာဇီဝ လူမျိုး၊ နတ်မျိုး၊ ဗြဟ္မာမျိုးတို့၌ တရံတဆစ်မျှ ဖြစ်ခြင်း မရှိကြကုန်ပြီ။

စည်းစိမ်ကြက်သရေ ဘုန်းတန်ခိုး ညှိုးနွမ်း သေးသိမ်သော လူမျိုး၊ နတ်မျိုး၊ ဗြဟ္မာမျိုးတို့၌ တရံတဆစ်မျှ ဖြစ်ခြင်း မရှိကြကုန်ပြီ။ ။ အလွန် ကြီးမြတ်လှစွာသော စည်းစိမ်ချမ်းသာ ဘုန်းတန်ခိုး အရှိန်အဝါ အလိမ်အမာနှင့် ပြည့်စုံသော လူမျိုး၊ နတ်မျိုး၊ ဗြဟ္မာမျိုးတို့၌သာ ဖြစ်ကြလေကုန် တော့သည်။ ။ ထိုသို့ ကျန်ရှိသော သမ္ပတ္တိသုဂတိ သံသရာမှာလည်း ဖြစ်ဆဲ ရောက်ဆဲသော ဘုံမှ အောက်ဘုံသို့ ပဋိသန္ဓေအားဖြင့် ဆင်းသက်ကျလျောခြင်း မရှိကြကုန်ပြီ။ ။ မိမိတို့ဖြစ်ရာဘုံ၌ ထပ်မံ၍ ဖြစ်လိုလျှင် ဖြစ်ကြကုန်၏။ အထက်အထက်ဘုံသို့ တက်လိုလျှင် တက်ကြကုန်၏။

လောကုတ္တရာ ဘုံသုတေ

ဤ နည်းအတိုင်းသာ ဘဝများစွာ ကမ္ဘာများစွာ သုဂတိသံသရာ၌ ကျင်လည်၍ သွားကြကုန်၏။ ထိုသို့ သုဂတိသံသရာ၌ ကျင်လည်ကြရာ ကုန်သော်လည်း တပါးသော လူ နတ် ဗြဟ္မာ ပုထုဇဉ်သတ္တဝါတို့ကဲ့သို့ သံသရာဝင်၌ နစ်သမားမဟုတ်ကြကုန်ပြီ။ မျောသမား မဟုတ်ကြကုန်ပြီ။ သောတာပတ္တိမဂ်သို့ ဆိုက်ရောက်သည်မှစ၍ သက္ကာယဒိဋ္ဌိ၊ ဝိစိကိစ္ဆာ၊ ဒုစ္စရိုက်၊ ဒုရာဇီဝ၊ အပါယ ဒုက္ခတို့၏ ကျွတ်လွတ်မှု ဟူသော သဉ္စပဒိသေ သနိဗ္ဗာန် တည်းဟူသော လောကုတ္တရာ အဝတ္ထာ ဘုံ

ကြီး၏အတွင်းသို့ ဆိုက်ရောက်ကြကုန်ပြီး၍ အရိယာ
ဘုံသူတွေ၊ အရိယာဘုံသားတွေအဖြစ်နှင့် ကျင်လည်
ကြရကုန်၏။ လောကုတ္တရာ ဘုံသူတွေ၊ လောကုတ္တရာ
ဘုံသားတွေအဖြစ်နှင့် ကျင်လည်ကြရကုန်၏။

အဆင့်ဆင့်ကျွတ်လွတ်ခြင်း

ထိုသို့ ကျင်လည်ကြလေကုန်ရာ လူ့ချမ်းသာ၊နတ်
ချမ်းသာ၊ ဗြဟ္မာ့ချမ်းသာတို့ကို စေားစံစား၍ အားရ
ကြကုန်သောအခါ၊ အလိုမရှိကြကုန်သောအခါ၊ ပြီးငွေ့
ကြကုန်သောအခါ ခန္ဓာငါးပါးကိုစွန့်ပစ်၍ အနုပါဒိ
သေသနိဗ္ဗာန်သို့ ကူးကြလေကုန်၏။ ဤသို့လျှင်
သောတာပတ္တိမဂ်သို့ ရောက်သော ဘဝမှစ၍ အနုပါဒိ
သေသနိဗ္ဗာန်သို့ ကူးကြသည်တိုင်အောင် အပါယ
ဒုက္ခ အစရှိသော အောက်အောက်သောသံသရာအဘို့မှ
အဆင့်ဆင့် ကျွတ်လွတ်၍ တဆင့်ထက်တဆင့် မြင့်သည်
ထက်မြင့်ရာ မြတ်သည်ထက်မြတ်ရာသို့ ဖြောင့်မတ်စွာ
ဆန်တက်ထွက်မြောက်၍ သွားကြောင်းဖြစ်သောအနက်
ကို နိယျာနဋ္ဌ ဆိုသတည်း။

[ဤကား သောတာပတ္တိမဂ်၏ နိယျာနဋ္ဌ
အနက်ကို သောတာပန်ပုဂ္ဂိုလ်တို့ခံစံကြရပုံတည်း။]

ဟေတုဋ္ဌကို ခံစံကြရပုံ

ထိုသောတာပန်ပုဂ္ဂိုလ်သည် ဟေတုဋ္ဌအနက်ကို
အဘယ်သို့လျှင် ခံစံကြရကုန်သနည်း ဟူမူကား သော
တာပတ္တိမဂ်ကိုရသော ခဏမှစ၍ ထိုပုဂ္ဂိုလ်တို့၏
သန္တာန်ဝယ် အရိယာသူမြတ်တို့၏ ဂုဏ်ကျေးဇူး

၅-မဂ္ဂသစ္စာအနက် ၄-ချက်

တို့သည် အခိုင်အမြဲ တည်လေကုန်၏။ တဘဝတခြား တိုးပွားစည်ပင်၍သာ သွားကုန်၏။ သီလဂုဏ်ကျေးဇူး တို့သည် တဘဝထက် တဘဝ ကြီးကျယ်ခိုင်မြဲ၍ သွားကုန်၏။ သမာဓိဂုဏ်ကျေးဇူး၊ ပညာဂုဏ်ကျေးဇူး တို့သည် တဘဝထက် တဘဝ ကြီးကျယ်ခိုင်မြဲ၍ သွားကုန်၏။ သတိပဋ္ဌာန ဓမ္မဂုဏ်ကျေးဇူး၊ သမ္ပပ္ပဓာန ဓမ္မဂုဏ်ကျေးဇူး၊ ဣဒ္ဓိပါဒဓမ္မဂုဏ်ကျေးဇူး၊ ဣန္ဒြိယဓမ္မဂုဏ်ကျေးဇူး၊ ဗလဓမ္မဂုဏ်ကျေးဇူး၊ ဗောဇ္ဈင်္ဂဓမ္မဂုဏ်ကျေးဇူး၊ မဂ္ဂင်္ဂဓမ္မဂုဏ်ကျေးဇူး တို့သည် တဘဝထက် တဘဝ ခိုင်မြဲကြီးကျယ်စည်ကား၍ သွားလေကုန်၏။ ။ ထိုဂုဏ်ကျေးဇူးအပေါင်းတို့၏ ဘဝများစွာ ကမ္ဘာများစွာ သံသရာ၌ တဘဝထက်တဘဝ ထက်သန်ခိုင်မြဲ ကြီးကျယ် စည်ကား၍ သွားရာ သွားကြောင်း ဖြစ်သော အနက်သည် ဟေတုဋ္ဌ မည်၏။

[ဤကား သောတာပတ္တိမဂ်၏ ဟေတုဋ္ဌအနက်ကို သောတာပန်ပုဂ္ဂိုလ်တို့ ခံစံကြရပုံတည်း။]

ဒဿနုဋ္ဌကို ခံစံကြရပုံ

ထိုသောတာပန်ပုဂ္ဂိုလ်တို့သည် ဒဿနုဋ္ဌ အနက်ကို ဘယ်သို့ ခံစံကြရကုန်သနည်းဟူမူကား သောတာပတ္တိမဂ်ကိုရသောခဏမှစ၍ ဘဝအဆက်ဆက် ကမ္ဘာအဆက်ဆက်ကျင်လည်ခံစား၍ သွားကြသဖြင့် အနုပါဒိသေသ နိဗ္ဗာန်သို့ရောက်သော ဘဝတိုင်အောင် ထိုပုဂ္ဂိုလ်တို့သည်—

- (၁) ဒုက္ခသစ္စာ၌ တွေဝေခြင်းမရှိကြကုန်ပြီ။
- (၂) သမုဒယသစ္စာ၌ တွေဝေခြင်းမရှိကြကုန်ပြီ။

(၃) နိရောဓသစ္စာ၌ တွေဝေခြင်း မရှိကြကုန်ပြီ။

(၄) မဂ္ဂသစ္စာ၌ တွေဝေခြင်း မရှိကြကုန်ပြီ။

နှလုံးသွင်း၍ ဆင်ခြင်လိုက်တိုင်းကောင်းကင်လယ်
၌ ကြယ်နက္ခတ်တို့ကို ရှုမြင်ကြလေသကဲ့သို့ သစ္စာ
လေးပါးတရားတို့သည် ထိုသူတို့ဉာဏ်၌ ထင်ရှားလေ
သည်။

[ဤကား သောတာပတ္တိမဂ်၏ ဒဿနဋ္ဌကို
သောတာပန်ပုဂ္ဂိုလ်တို့ ခံစံကြရပုံတည်း။]

အဓိပတေယျဋ္ဌကို ခံစံကြရပုံ

ထိုသောတာပန် ပုဂ္ဂိုလ်တို့သည် အဓိပတေယျဋ္ဌ
အနက်ကို အဘယ်သို့ ခံစံကြရကုန်သနည်းဟူမူကား
ထိုသောတာပန်ပုဂ္ဂိုလ်တို့၌ ယခုဘဝမှစ၍ နောက်
ဘဝအဆက်ဆက် ကမ္ဘာအဆက်ဆက် ဖြစ်ပွားသမျှ
ကုန်သော ဒါန၊ သီလ၊ ဘာဝနာ အစရှိသော ကုသိုလ်
တို့သည် တဏှာ၏အုပ်စိုးမှုမှ လွတ်ကြလေကုန်၏။
ပုညာဘိသင်္ခါရသဘောမှ လွတ်ကြလေကုန်၏။ လောကီ
ကုသိုလ်တကာတို့ထက် အကြီးအကဲအဖြစ်သို့ ရောက်
ကြလေကုန်၏။ ပွတ်သစ်သော ခရုသင်းကဲ့သို့ ဝင်းဝင်း
တောက်ဖြူစင်ကြကုန်၏။ အနုပါဒိသေသ နိဗ္ဗာန်သို့
ပေါက်ရောက်ဘို့ အဆောက်အဦချည်း ဖြစ်ကြကုန်၏။

[ဤကား သောတာပတ္တိမဂ်၏ အဓိပတေယျဋ္ဌ
ကို သောတာပန်ပုဂ္ဂိုလ်တို့ ခံစံကြရပုံတည်း။]

ဤတွင်ရှေ့ကား သောတာပတ္တိမဂ်၏ အနက်လေး
ချက်ကို ပြဆိုသောအခင်းတည်း။

မဂ္ဂသစ္စာအနက် ၄-ချက် ပြီး၏။

၆-နိရောဓသစ္စာအနက်

၄-ချက်

အဓိပ္ပာယ်

ယခုအခါ နိဗ္ဗာန်တည်းဟူသော နိရောဓသစ္စာ၏ အနက်လေးချက်ကို ပြဆိုပေအံ့။

နိရောဓဿ နိဿရဏဋ္ဌော၊ ပဝိဝေ
ကဋ္ဌော၊ အသင်္ခတဋ္ဌော၊ အမတဋ္ဌော။ ။

နိဿရဏဋ္ဌ

သောတာပတ္တိမဂ်၊ သောတာပတ္တိဖိုလ်သို့ ရောက် ကြကုန်ပြီးသော ဝိသာခါ၊ အနာထပိဏ် အစရှိ ကုန်သော ယခုအခါ စာတုမဟာရာဇ်၊ တာဝတိံသာ အစရှိသော နတ်ပြည်ခြောက်ထပ်မှာ အပြည့်ရှိနေကြ ကုန်သော အရိယာပုဂ္ဂိုလ်တို့၏ ယခုတည်နေကြရာ ဖြစ်သော သဥပါဒိသေသ နိဗ္ဗာန်တည်းဟူသော လော ကုတ္တရာ အဝတ္ထာဘုံကြီးသည် မြင်းမိုရ်တောင်ခြေ၌ ရှိသော သီဒါမဟာသမုဒ္ဒရာကြီးနှင့် အလားတူ၏။ ။ အသင်္ခေယျ အနန္တ များလှစွာကုန်သော အရိယာ ပုဂ္ဂိုလ်တို့သည် ထိုသီဒါမဟာသမုဒ္ဒရာကြီး၏ အတွင်း၌ ရှိနေကြကုန်သော အသင်္ခေယျ အနန္တ များလှစွာ ကုန်သော ငါးကြီးတွေနှင့် အလားတူကြကုန်၏။

နိဗ္ဗာန်သဘော လျော့ပါးမှုမရှိ

အဘယ်သို့ တူကြကုန်သည်သနည်း ဟူမူကား ယုဂန္ဓါရ်တောင်၏ အတွင်း၌တည်ရှိသော ထိုသီဒါ

မဟာသမုဒ္ဒရာကြီးသည် အနက်အားဖြင့် ယူဇနာ ရှစ်သောင်း လေးထောင်၊ အနံအားဖြင့် ယူဇနာ ရှစ်သောင်းလေးထောင်၊ အလျားအားဖြင့် ယူဇနာ အသိန်းများစွာ ကြီးကျယ်လှ၏။ တကမ္ဘာပတ်လုံး လက်တစ်ဖျား ရေနေလျော့ပါးသည်ဟူ၍မရှိ၊ နေရှိန် နေပြောက်တခုမျှ ထိုးရဘူးသည်မရှိသဖြင့် ရေပူသည် ဟူ၍ တရံတဆစ်မျှမရှိ၊ ဥဒေါင်းမွှေး၊ လဲ၊ ဝါဂွမ်းတို့မှ သော်လည်း ထောက်တည်ရာမရ အောက်သို့သာ နစ်ရအောင် အညွန်ကြည်လှသောရေ ရှိသည်ဖြစ်၍ ရေနောက်မှ ဟူ၍လည်းမရှိ၊ ထို့အတူ ယခုအခါ ပိသခါ၊ အနာထဝိက် အစရှိသော ဘုံစဉ်စံ သောတာ ပန်အရိယာတို့၏ တည်ရာနေရာဖြစ်သော ထိုသဥပါဒိ သေသ နိဗ္ဗာန်တည်းဟူသော လောကုတ္တရာ အဝတ္ထာ ဘုံကြီးသည်လည်း ဘဝကမ္ဘာအသင်္ချေပင် ကြာသော် လည်း နိဗ္ဗာန်သဘောလျော့ပါးသည်ဟူ၍မရှိ၊ နိဗ္ဗာန် နယ်ကြီး ကုန်ဆုံး၍သွားသည်ဟူ၍မရှိ၊ နိဗ္ဗာန်သဘော ကုန်ဆုံး၍ ထိုသူတို့သန္တာန်မှာ ဒိဋ္ဌိ၊ ဝိစိကိစ္ဆာ၊ ဒုစ္စရိုက် ဒုရာဇိဝ၊ အပါယဒုက္ခတို့ ပေါ်ပေါက်၍ လာပြန်သည် ဟူ၍မရှိ။

သမုဒ္ဒရာ၌ ငါးကြီးပမာ

သီဒါမဟာသမုဒ္ဒရာကြီး၏ အတွင်း၌ ရှိနေကြကုန် သော ငါးကြီးတို့သည် သီဒါမဟာသမုဒ္ဒရာ ရေနေ လျော့ပါးမည် ရေကုန်ခန်း၍သွားမည်ကို ကြောင့်ကြ ဘွယ်မရှိကြကုန်သကဲ့သို့ ထိုသူတို့သည်လည်း ယခု

၆-နိရောဓသစ္စာအနက် ၄-ချက် ၅၉

မိမိတို့တည်နေရာ ထိုလောကုတ္တရာ အဝတ္ထာဘုံကြီး သန္တိသဘော လျော့ပါးမည် ကုန်ခန်း၍ သွားမည်ကို တရံတဆစ်မျှကြောင့်ကြဘွယ်မရှိလေကုန်။ ။ထိုသီဒါ မဟာသမုဒ္ဒရာကြီး၌ ရေပူသည်ဟူ၍ မရှိသကဲ့သို့ ထိုလောကုတ္တရာ အဝတ္ထာဘုံကြီးမှာလည်း တစုံတခု သော ကိလေသာ နေပြောက်ထိုးခြင်း၊ ဝဋ္ဋဒုက္ခ နေပြောက်ထိုးခြင်း အလျင်းမရှိသည်ဖြစ်၍ ကမ္ဘာ အသင်္ချေ ကြာသော်လည်း ပူလောင်မှုဟူ၍ မြို့မျှမရှိ လေကုန်။ ထိုသက္ကာယဒိဋ္ဌိ စသည်တို့၏ ချုပ်ငြိမ်းမှု အတွက်ကြောင့် ဘယ်လိုပူပန်ဘွယ်ရှိ၍လာပြန်သည်ဟု မရှိပြီ။

သီဒါမဟာ သမုဒ္ဒရာကြီး၏အတွင်း၌ ရှိနေကြကုန် သော ငါးကြီးတို့သည် ရေပူမှုနှင့် စိုးရိမ်ကြောင့်ကြ ဘွယ် မရှိကြကုန်သကဲ့သို့ ထိုသူတို့သည်လည်း ထို သက္ကာယဒိဋ္ဌိအစရှိသော မဂ်ဖြင့် အကြွင်းမဲ့ပယ်ပြီး သောတရားတို့၏ ပူပန်မှုအတွက်နှင့် စိုးရိမ်ကြောင့်ကြ ဘွယ် မရှိကြကုန်ပြီ။ ။ထိုသီဒါ မဟာသမုဒ္ဒရာကြီး အတွင်း၌ ရှိနေကြကုန်သော ငါးကြီးတို့သည် ရေ နောက်ကျရန်ကိစ္စနှင့် စိုးရိမ်ကြောင့်ကြဘွယ် မရှိကြ ကုန်သကဲ့သို့ ထိုသူတို့သည်လည်း မိမိတို့၏ တည်နေ ရာ အဝတ္ထာဘုံကြီး၌ ဒိဋ္ဌိ၊ ဝိစိကိစ္ဆာ၊ ဒုစ္စရိုက်ဒုရာဒီဝ၊ အပါယဒုက္ခတို့ ပေါ်ပေါက်ပြန်သည်၊ သန္တိသဘော နောက်ကျပြန်သည်ဟူ၍ စိုးရိမ်ကြောင့်ကြဘွယ်မရှိကြ ကုန်ပြီ။

ထိုသီဒါ မဟာသမုဒ္ဒရာကြီး၏အတွင်း၌ ရှိနေကြ ကုန်သော အသင်္ချေယျ အနန္တများလှစွာ ကုန်သော ငါးကြီးအပေါင်းတို့သည် မိမိ မိမိတို့တည်နေရာ သီဒါ သမုဒ္ဒရာကြီး လျော့ပါးကုန်ခန်းမှု၊ နောက်ကျမှု၊ ပူ လောင်မှုတို့အတွက်နှင့် အင်းတပါး၊ အိုင်တပါး၊ မြစ်၊ သမုဒ္ဒရာ သီဒါတပါးကို တောင့်တဘွယ် မရှိကြကုန် သကဲ့သို့ ထိုဘုံစဉ်စံ သောတာပန်အရိယာ အနန္တတို့ သည်လည်း ဘုရားတပါး၊ သာသနာတပါးကို တောင့် တဘွယ်မရှိကုန်မူ၍ ထိုသဉ္ဇပါဒိသေသနိဗ္ဗာန်တည်းဟူ သော လောကုတ္တရာ အဝတ္ထုဘုံကြီး၌ တည်လျက် လှူချမ်းသာ၊ နတ်ချမ်းသာ၊ ဗြဟ္မာ့ချမ်းသာတို့ကို ဘဝ များစွာ ကမ္ဘာများစွာ ခံစားကြကုန်၍ အားရကြကုန် သောအခါမှ ငြီးငွေ့ကြကုန်သောအခါမှ ခန္ဓာငါးပါး ကိုစွန့်ပစ်၍ အနုပါဒိသေသ နိဗ္ဗာန်ပြည်ကြီးသို့ ကူး ကြကုန်လတ္တံ့။

စောဒနာတက် အဖြေထွက်

ထိုသောတာပန်ပုဂ္ဂိုလ်တို့သည် သဉ္ဇပါဒိသေသ နိဗ္ဗာန်တည်းဟူသောလောကုတ္တရာ အဝတ္ထုဘုံကြီး၏ အတွင်း ဆိုက်ရောက် တည်နေကြကုန်၏ဟူသော စကား၌ စောဒနာရန်ရှိ၏။ ထိုပုဂ္ဂိုလ်တို့သည် အချိုး သော ကိလေသာတို့မှ မကင်းကြကုန်သေး၊ ပဋိသန္ဓေ နေခြင်း၊ အိုခြင်း၊ သေခြင်းဒုက္ခတို့မှ မကင်းကြကုန်သေး၊ ထို့ကြောင့် နိဗ္ဗာန်သို့ ဆိုက်ရောက်ကြကုန်သည်ဟု မဆိုထိုက်သေး၊ နိဗ္ဗာန်၏အတွင်း၌ စာည်နေကြကုန်

၆-နိရောဓသစ္စာအနက် ၄-ချက်

သည်ဟု မဆိုထိုက်သေးဟု စောဒနာရန်ရှိ၏။ အဖြေကား-အချို့သော ကိလေသာတို့မှ မကင်းကြကုန်သေးသောကြောင့် သဥပါဒိသေသနိဗ္ဗာန်ဟု အမည်ဝိသေသနှင့် ဟောတော်မူသည် မဟုတ်လော။ ထိုအတူ ခန္ဓာငါးပါးနှင့်တကွ ဘဝများစွာ ကမ္ဘာများစွာ ပဋိသန္ဓေနေခြင်း၊ အိုခြင်း၊ သေခြင်းမကင်းကြကုန်သေးသည်ဖြစ်၍ပင်လျှင် သဥပါဒိသေသနိဗ္ဗာန်ဟု ဆိုရသည် မဟုတ်လော။ သဥပါဒိသေသနိဗ္ဗာန်၏ အခြင်းအရာကို၎င်း၊ ထိုနိဗ္ဗာန်နယ် ကြီးကျယ်ပုံကို၎င်း မရိပ်မိ၍ စောဒနာသလောဟု ဖြေလေ။

ထိုသူတို့သည် လူချမ်းသာ၊ နတ်ချမ်းသာ၊ ဗြဟ္မာ့ချမ်းသာတို့ကို ခံစားစံစား၍ အားရကြကုန်သောအခါ ရဟန္တာအဖြစ်သို့ရောက်၍ ခန္ဓာငါးပါးကို စွန့်၍တဘန်ကူးရောက်ကြလတ္တံ့သောနိဗ္ဗာန်သည်ကား အနုပါဒိသေသ နိဗ္ဗာန်မည်၏။ ။ ထိုနိဗ္ဗာန်သည်ကား သောတာပန်ပုဂ္ဂိုလ်တို့၏ နယ်မှာမဟုတ်။ ထို့ကြောင့်ဤသောတာပန်ပုဂ္ဂိုလ်တို့၏ နိဗ္ဗာန်ပြဆိုခဏ်း၌ ထိုအနုပါဒိသေသနိဗ္ဗာန်ကိုမဆိုပေသတည်း။ ။ ဒိဋ္ဌိ၊ ဝိစိကိစ္ဆာ၊ အမှူးရှိသောအလွန်မည်းညစ်လှစွာသော ကိလေသာဝဋ်မှ အပြီးကျွတ်လွတ်မှု၊ ဒုစွရိုက်ဆယ်ပါး ဒုရာဇီဝတရားဟူသော အကုသလကမ္မဝဋ်မှ အပြီးကျွတ်လွတ်မှု၊ အပါယ်ဘဝဟူသော ဝိပါကဝဋ်မှ အပြီးကျွတ်လွတ်မှုသည် သောတာပန်ပုဂ္ဂိုလ်တို့ ခံစံကြရသော နိဿရဏဋ္ဌမည်၏။ ။ ပုထုဇွန် ပုဂ္ဂိုလ်တို့သည် လူမင်း၊ နတ်မင်း၊ သိကြားမင်း၊ ဗြဟ္မာမင်းတို့ဖြစ်၍ပင် နေကြ

ကုန်သော်လည်းဒိဋ္ဌိ၊ ဝိစိကိစ္ဆာ၊ ဒုစ္စရိုက် ဒုရာဇီဝ၊ အပါယ်ဘဝတို့မှအပြီးကျွတ်လွတ်မှု၊ အပြီးလွတ်ငြိမ်းမှု ဟူသောနိဿရဏဋ္ဌကို မရကြလေကုန်၊ ဒိဋ္ဌိ၊ ဝိစိကိစ္ဆာ တွေ တန်းလန်း၊ ဒုစ္စရိုက် ဒုရာဇီဝတွေ တန်းလန်း၊ အပါယ်သို့ကျရောက်မှုတွေ တန်းလန်းနှင့်သာ နေကြ ရကုန်သည်။

နိဿရဏဋ္ဌပြီး၏။

ပဝိဝေကဋ္ဌ

သောတာပန် ပုဂ္ဂိုလ်တို့သည် ဘဝများစွာ ကမ္ဘာ များစွာ ကြာမြင့်သော်လည်း မိမိတို့၏ စိတ်သန္တာန်၌ မိစ္ဆာဒိဋ္ဌိတရားတို့၏ နှောင့်ရှက်မှု၊ ဒုစ္စရိုက် ဒုရာဇီဝ တရားတို့၏ နှောင့်ရှက်မှု၊ အပါယဒုက္ခတို့၏ နှောင့် ရှက်မှုမှ အချင်းခပ်သိမ်း ကင်းငြိမ်းကြကုန်၏။ ဤသို့ သံသရာ၌ အလွန်တရာ ယုတ်ခါ ဆိုးဝါး လှသော ပါပဓမ္မ အပါယဒုက္ခတို့၏ အနှောင့်အရှက် အဖျက် အဆီးမှ ဆိတ်ကင်းမှုသည် သောတာပန် ပုဂ္ဂိုလ်တို့ ခံစံကြရသော ပဝိဝေကဋ္ဌမည်၏။ ။ ပုထုဇ္ဇန်ပုဂ္ဂိုလ် တို့သည် လူမင်း၊ နတ်မင်း၊ သိကြားမင်း၊ ဗြဟ္မာမင်း ဖြစ်၍ပင် နေကြရကုန်သော်လည်း သမ္မာဒိဋ္ဌိနှင့်ကြည် တဲ့ချည်တခါ၊ မိစ္ဆာဒိဋ္ဌိနှင့် နောက်တဲချည်တလှည့်၊ သဒ္ဓါစိတ်နှင့် ကြည်တဲချည် တခါ၊ ဝိစိကိစ္ဆာနှင့် နောက်တဲချည်တလှည့်၊ သုစ္စရိုက်မှုနှင့် ကြည်တဲချည် တခါ၊ ဒုစ္စရိုက်မှုနှင့် နောက်တဲချည်တလှည့်၊ သုဂတိ ချမ်းသာနှင့် ကြည်တဲချည်တခါ၊ အပါယ ဒုက္ခသို့

၆-နိရောဓသစ္စာအနက် ၄-ချက် ၆၃

ရောက်၍ အနောက်ကြီး နောက်တဲချည် တလှည့်-
ဤသို့သော နှောင့်ရှက်မှုတို့မှ မလွတ်ကြဲလေကုန်။
ပဝိဝေကဋ္ဌပြီး၏။

အသင်္ခတဋ္ဌ

သောတာပန် ပုဂ္ဂိုလ်တို့ ဆိုက်ရောက်ရရှိ တည်နေ
ရာဖြစ်သော ဒိဋ္ဌိ၊ ဝိစိကိစ္ဆာ၊ ဒုစ္စရိုက်၊ ဒုရာဇိဝ၊
အပါယဒုက္ခတို့၏ အပြီးလွတ်ငြိမ်းမှုဟူသော သဗ္ဗပါဒိ
သေသ နိဗ္ဗာန်သည် ဘဝ ကမ္ဘာ အသင်္ခေကြာသော်
လည်း ပျက်ကွက်ခြင်း ရှိတော့သည်မဟုတ်။ အနမတဂ္ဂ
သံသရာနှင့်အမျှ နိစ္စထာဝရဖြစ်၍ တည်လေ၏။ ထိုသို့
ပျက်ကွက်ခြင်းမရှိ နိစ္စထာဝရ တည်ရှိသောတရားဖြစ်ပေ
သောကြောင့် အသစ်တဘန်ထူထောင် ပြုပြင်မှုဒုက္ခဟူ၍
မရှိပြီ။ ထိုနိဗ္ဗာန် ဆွေးမြည့်ပျက်ဆုံးပြန်၍ မိမိသန္တာန်
၌ထိုနိဗ္ဗာန်ကို တဘန် ဖြစ်ပေါ်လာရန် ဒါနပြုမှုဒုက္ခ
တွင်းသို့ ဆင်းရဲပြန်သည်ဟု မရှိပြီ၊ သီလသီတင်း ကျင့်
သုံးခြင်းဟူသော ဒုက္ခတွင်းသို့ ဆင်းရဲပြန်သည်ဟုမရှိပြီ၊
ရသေ့၊ ရဟန်းပြုလုပ်ခြင်း ဒုက္ခတွင်းသို့ ဆင်းရဲပြန်သည်
ဟု မရှိပြီ ဆိုလိုသည်။ ။ဤသို့ အဘန်ဘန် ပြုပြင်
ရခြင်းဟူသော သင်္ခါရ ဒုက္ခတို့မှ လွတ်ငြိမ်းမှုသည်
သောတာပန် ပုဂ္ဂိုလ်တို့ ခံစံကြရသော အသင်္ခတဋ္ဌ
မည်၏။ သောတာပန် ပုဂ္ဂိုလ်တို့အား ကြွင်းကျန်သော
ကိလေသာတို့၏ ချုပ်ငြိမ်းဘို့အတွက်နှင့်သာ ဒါန၊
သီလ၊ ဥပေါသထ၊ ဘာဝနာမှုကို ပြုတွယ်ကိစ္စ ရှိလေ
တော့သည်။ ချုပ်ငြိမ်းလေပြီးသော သက္ကာယ ဒိဋ္ဌိ၊

ဝိစိကိစ္ဆာ ဒုစ္စရိုက်ဆယ်ပါးတို့၏ ငြိမ်းဘို့ အတွက်နှင့် ပြုတွယ်ကိစ္စမရှိပြီ။

အသင်္ခတဋ္ဌ ပြီး၏။

အမတဋ္ဌ

ထိုသက္ကာယဒိဋ္ဌိ၊ ဝိစိကိစ္ဆာ၊ ဒုစ္စရိုက်၊ ဒုရာဇိဝ၊ အပါယဒုက္ခတို့၏ အပြီးလွတ်ငြိမ်းမှုဟူသော သဉ္ဇပါဒိသေသ နိဗ္ဗာန်သည် အနမတဂ္ဂသံသရာမှာ ဘယ်အခါမှ ဆွေးမြည့်ပျက်ဆုံးသည်ဟူ၍ မရှိပြီ။ ။ ထိုဝိသာခါ၊ အနာထပိဏ် အစရှိသော ဘုံစဉ်စံသောတာပန် ပုဂ္ဂိုလ်တို့အား တဘဝလျှင်တခါ ခန္ဓာငါးပါး ပျက်ဆုံးမှုကား ရှိကြ၏။ မိမိတို့ရရှိပြီးသော ထိုနိဗ္ဗာန်ကား ခန္ဓာပျက်ဆုံးသော်လည်း ပျက်ဆုံးခြင်းမရှိပြီ။ ခန္ဓာဘဝတခုပျက်ဆုံး၍ ခန္ဓာဘဝတခုသို့ ရောက်ကြပြန်လျှင် ထိုနိဗ္ဗာန်လွှမ်း၍သာ ရောက်ကြပြန်၏။ ပုထုဇ္ဇန်ခန္ဓာသို့ ပြန်၍ ရောက်ကြကုန်သည်ဟုမရှိပြီ။ ခန္ဓာတို့ကား မတ ဓာတ်မျိုးဖြစ်ကြ၍ တဘဝတခါ ပျက်ဆုံးကြ ကုန်သည်။ ထိုနိဗ္ဗာန်သည်ကား အမတဓာတ်မျိုးဖြစ်၍ ခန္ဓာပျက်သော်လည်း တရံတခါမျှ ပျက်ဆုံးသည်ဟူ၍လည်းမရှိပြီ။ အနုပါဒိသေသ နိဗ္ဗာန်နှင့် ဖာဆက်တည်း ဆက်ခိလေတော့သည်။ ထိုသောတာပန် ပုဂ္ဂိုလ်တို့အား ဘဝများစွာ ကမ္ဘာများစွာ သံသရာ၌ကျင်လည်၍ နေကြကုန်ငြားသော်လည်း ထိုငြိမ်းမှုကုန်ဆုံး၍ သွားမည်ကို ကြောင့်ကြံတွယ်မရှိပြီ။ ဤသို့ သောတာပတ္တိမဂ်သို့ ရောက်သည့်ဘဝမှစ၍ အနုပါဒိသေသ နိဗ္ဗာန်သို့ဆိုက်

၆-နိရောဓသစ္စာအနက် ၄-ချက် ၆၅

ရောက်သည်တိုင်အောင် ဘဝများစွာ ကမ္ဘာများစွာ ကြာချင်တိုင်းကြာသော်လည်း တရံတခါမျှ ပျက်ကွက် မြင်းမရှိမူ၍ ထိုဘုံစဉ်စံ သောတာပန်ပုဂ္ဂိုလ် အနန္တတို့ ၏ ကိုးကွယ်ရာ၊ လည်းလျောင်းရာ၊ ပုန်းအောင်းရာ အနေနှင့် အမြဲစောင့်ရှောက်ကာ ပါရှိ၍ နေသောအမှု သည် ထိုသောတာပန် ပုဂ္ဂိုလ်တို့ ခံစံကြရသော အမ တဋ္ဌမည်။

[ဤကား သောတာပန် ပုဂ္ဂိုလ်တို့ခံစံကြရသော သဥပါဒိသေသနိဗ္ဗာန်၏ အနက်လေးချက်ကို ပြဆို သောစကားရပ်တည်း။]

အမတဋ္ဌ ပြီး၏။

ထိုမှတစ်ပါး သကဒါဂါမ်ပုဂ္ဂိုလ်၊ အနာဂါမ် ပုဂ္ဂိုလ်၊ ရဟန္တာပုဂ္ဂိုလ်တို့ ခံစံကြရသော နိဗ္ဗာန်၏ အနက်လေးချက်တို့ကိုမူကား သော တာပန် ပုဂ္ဂိုလ်တို့၌ ပြဆိုလိုက်သောနည်းကို အမှီပြု၍ ထိုပုဂ္ဂိုလ်တို့ အားလျော်စွာ ဝေဘန် စိတ်ဖြာ၍သိကြလေ။

အနက် ၄-ချက် ကိစ္စ ၄-ပါး

- (၁) ဒုက္ခသစ္စာ၏ အနက်လေးချက်ကားပရိညာ ကိစ္စ၏ အချက်တည်း။
- (၂) သမုဒယသစ္စာ၏ အနက်လေးချက်ကား— ပဟာနကိစ္စ၏ အချက်တည်း။
- (၃) နိရောဓသစ္စာ၏ အနက်လေးချက်ကား— သစ္စိကရဏ ကိစ္စ၏ အချက်တည်း။

(၄) မဂ္ဂသစ္စာ၏ အနက်လေးချက်ကား—ဘဝနာကိစ္စ၏ အချက်တည်း။

လက္ခဏာရေး ၃-ပါး၌ ဝင်ပုံ

ယောဂီပုဂ္ဂိုလ်သည်ကား ဒုက္ခသစ္စာ၏ အနက်လေးချက်ကိုသာ ပိုင်နိုင်စွာ ထင်မြင်အောင် အားထုတ်ရာ၏။ ပိုင်နိုင်စွာထင်မြင်၍ ဒုက္ခသစ္စာ၌ ပရိညာကိစ္စပြီးခဲ့လျှင် ကြွင်းသော သစ္စာသုံးပါးတို့၏ အနက်တဆယ့်နှစ်ချက်တို့သည် အလိုလိုကိစ္စပြီးကုန်၏။ တမင်အားထုတ်ဘွယ် ကိစ္စမရှိကုန်။ ။ ဒုက္ခသစ္စာ အနက်လေးချက်သည်လည်း အနိစ္စ၊ ဒုက္ခ၊ အနတ္တ လက္ခဏာရေးသုံးပါး၌ ပါဝင်လေ၏။ အနက် ၄-ချက်လုံးသည် ဒုက္ခလက္ခဏာရေး၌ အကုန်ဝင်၏။ ဝိပရိကာမဋ္ဌ အနက်တခုသည် အနိစ္စလက္ခဏာရေးပင်တည်း။ အနိစ္စ၊ ဒုက္ခနှင့်ပါး၌ဝင်လျှင်လည်း အနတ္တလက္ခဏာရေး၌ဝင်တော့သည်။ ။ ထို့ကြောင့် လက္ခဏာရေးသုံးပါး နေရာကျပြီးစီးခဲ့လျှင် အကျယ်ပြဆိုခဲ့ပြီးသော သစ္စာအနက်တဆယ့်ခြောက်ချက်သည် အလိုလိုပြီးစီးတော့သည်။ ။ လက္ခဏာရေး သုံးပါးမှာလည်း တပါးပါး နေရာကျပြီးစီးခဲ့သော် ကြွင်းသောနှစ်ပါးသည်လည်း အလိုလိုပြီးစီးတော့သည်။

တေသု တီသု လက္ခဏေသု ကေသ္မိံ ဒိဋ္ဌေ ဣတရဒ္ဓယံ ဒိဋ္ဌမေဝ ဟောတိ။ တေန ဝုတ္တံ အနိစ္စသညိနော မေဃိယ အနတ္တသညာ သဏ္ဍာတိတိ။ (အင်္ဂုတ္တရအဋ္ဌကထာပါဌ်။)

၆-နိရောဓသစ္စာအနက် ၄-ချက် ၆၇

ဧတေသု တီသု လက္ခဏေသု၊ ဤသုံးပါးသော
လက္ခဏာရေးတို့တွင်။ ဧကသ္မိံ၊ တခုခုကို။ ဒိဋ္ဌေ၊ ထင်
မြင်ခဲ့သည်ရှိသော်။ ဣတရဒ္ဓယံ၊ အကြွင်းနှစ်ပါးသည်။
ဒိဋ္ဌမေဝ၊ အလိုလို ထင်မြင်ပြီး ဖြစ်လေတော့သည်။
ဟောတိ၊ ဖြစ်၏။ တေန၊ ထို့ကြောင့်။ အနိစ္စသည်နော
မေယိယ အနတ္တသညာ သဏ္ဍာတီတိ၊ သဏ္ဍာတိ
ဟူ၍။ ဝုတ္တံ၊ မြတ်စွာဘုရား ဟောတော်မူ ပေ၏။
(အဋ္ဌကထာအနက်။)

[လက္ခဏာရေးသုံးပါးတို့တွင် တပါးပါး ထင်
မြင်လျှင်ပင် ကြွင်းနှစ်ပါးကိစ္စ ပြီးစီး၏။]

ထိုသုံးပါးတို့တွင်လည်း အနိစ္စ လက္ခဏာတခုသာ
လိုရင်းပဓာနဖြစ်သည်။ အနိစ္စ လက္ခဏာရေး ဆိုသည်
ကား မရဏမူတည်း။ မိမိတို့၏ ခန္ဓာကိုယ် တကောင်
လုံး၌ မျက်တောင်တခတ်မျှ မလပ်မစဲ မရဏဘေး ကပ်
တိုက်၍ နေသည်ကို အနိစ္စလက္ခဏာရေး ဆိုသည်။
တကိုယ်လုံးမှာ အဏုမြူခန့်မျှ မလပ် မျက်တောင်
တခတ်မျှမစဲ မရဏဘေးကြီး တဖြုန်းဖြုန်း အမြဲကပ်
တိုက်၍ နေမှုကိုမြင်ခဲ့လျှင် ဒုက္ခ လက္ခဏာရေး မြင်မှု၊
အနတ္တ လက္ခဏာရေး မြင်မှု ပြီးစီးတော့သည်။ ပြီးစီး
ပုံကား မိမိ မိမိ၏ ခန္ဓာကိုယ် တကောင်လုံးမှာ အဏု
မြူမျှမလပ် မျက်တောင် တခတ်မျှမစဲ အမြဲ ထာဝရ
မရဏဘေးကြီး တဖြုန်းဖြုန်း ကပ်တိုက်၍ နေသော
ဤခန္ဓာကိုယ်ကြီးကို သုခဟု ယူခွင့်ရှိသေးသလော၊ ငါ၏
အနှစ်သာရ အတ္တဟု ယူခွင့်ရှိသေးသလော ဟုလိုသည်။

[ဤကား လက္ခဏာရေး သုံးပါးတို့တွင် အနိစ္စ
လက္ခဏာတခုသာ လိုရင်းပဓာနဟု ပြဆို ဆုံးဖြတ်
ချက်တည်း။]

၎င်းအနိစ္စလက္ခဏာ တခုကိုလည်း ခန္ဓာငါးပါး တို့
တွင် ရူပက္ခန္ဓာတခု၌ ပိုင်နိုင်စွာ ထင်မြင်နိုင်လျှင် အနာ
ဂါမိမဂ်ဖိုလ်တိုင်အောင် ဆိုက်နိုင်၏။ နာမက္ခန္ဓာ လေး
ပါးတို့တွင် တပါးပါး၌ပိုင်နိုင်စွာထင်မြင်နိုင်လျှင် အရ
ဟတ္တမဂ်, အရဟတ္တဖိုလ်တိုင်အောင် ဆိုက်နိုင်၏။

[ဤအချက်ကိုကား အာဟာရဒီပနီစာအုပ်မှာ
သာဓကပါဠိနှင့်တကွ ပြဆိုဆုံးဖြတ်ပြီးရှိလေ၏။]

တိုက်တွန်းခြင်းဥပေျာဇဉ်

ထို့ကြောင့် ယခုအခါ ဒိဋ္ဌိဒုစ္စရိုက် အမိုက်တော
ကြီးအတိဖြစ်သော လောကီဘုံသူ, လောကီဘုံသား
သံသရာဝဋ်သမားအဖြစ်မှ ကျွတ်လွတ်၍ ဝိသာခါ, အ
နာထပိဏ်တို့ကဲ့သို့ သဥပါဒိသေသ နိဗ္ဗာန်တည်းဟူ
သော လောကုတ္တရာဘုံကြီး၏အတွင်းသို့ ဆိုက် ရောက်
၍ ထိုလောကုတ္တရာဘုံကြီး၏အတွင်း၌ လောကုတ္တရာ
ဘုံသူ, လောကုတ္တရာဘုံသားအဖြစ်နှင့်တည်၍ ပြဆို
ခဲ့ပြီးသော မဂ္ဂသစ္စာ၏အနက်လေးချက်, နိရောဓသစ္စာ
၏အနက်လေးချက်တို့ကို ဘဝအဆက်ဆက် ကမ္ဘာ
အဆက်ဆက် လက်ကိုင်လက်စွဲအဖြစ်ခံစံလျက် ဘုံစဉ်စံ
အရိယာ လူဝိဇ္ဇာမိုရ်, နတ်ဝိဇ္ဇာမိုရ်, ပြုဟ္မာဝိဇ္ဇာမိုရ်
အဖြစ်နှင့် သံသရာ၌ နေထိုင်လိုကြကုန်သော သူအ
ပေါင်းတို့သည် ပြဆိုခဲ့ပြီးသော တဆဲ့ခြောက်ချက်

၆-နိရောဓသစ္စာအနက် ၄-ချက်

သော သစ္စာအနက်တို့ကို အထိုက်အတန်အားဖြင့် ပိုင်နိုင်မြင်သိ လက်ရှိလက်စွဲ ပြုနိုင်တည်ကြရန် ခန္ဓာငါးပါးတို့တွင် တခုခုသောခန္ဓာ၌ အနိစ္စလက္ခဏာ ဘော်နည်း ဘွင့်နည်းများကို ဆရာကောင်းထံ နည်းနိဿယ ကျကျနန ခံယူလျက် ဦးခေါင်း၌ လောင်မီးတဟုန်းဟုန်းကျလောင်၍နေသောသူ၊ ဦးခေါင်း၌ ထက်လှစွာသော လှံမကြီးတန်းလန်းစူးစိုက်၍ နေသောသူ အား ထိုမီးကိုငြိမ်းစေမှု၊ ထိုလှံမကို နုတ်ပယ်ရန်အမှုမှ တပါး ကိစ္စတခု ပြုစလောက်သော အခွင့်မရှိသကဲ့သို့ ယခုအခါ၌လည်း မိမိတို့၏စိတ်နှလုံး၌ အစဉ်ထာဝရကျလောင်စူးစိုက်ကာ ပါရှိနေသော သက္ကာယဒိဋ္ဌိလောင်မီး၊ သက္ကာယဒိဋ္ဌိလှံမတို့ကို ပယ်ရှားတည်ရန် ဝိပဿနာ အလုပ်များကို အားထုတ် စွဲမြဲကြကုန်ရာသည်။

နိဂုံး

ဤမျှသောစကားအစဉ်ဖြင့် မုံရွာမြို့ လယ်တီတော
 ကျောင်းဆရာငါသည် မုံရွာမြို့အနောက်တောင် တဂါ
 ဝုတ်ခန့်အကွာလက်ပန်းတောင်းအမည်ရှိသောတောင်
 ၌ မုံရွာမြို့ရုံးအမိန့်တော်ရရှေ့နေ မောင်ကျော့၊မောင်
 စံလင်းတို့သည်ဆောက်လုပ်တင်လှူသောစင်္ကြံကျောင်း
 ၌ ၁၂၆၅-ခုနှစ်အတွင်း သီတင်းဝါ ကပ်ဆိုနေစဉ်
 အခါ စင်္ကြံတကာဖြစ်သူ ၎င်းမောင်ကျော့၊ မောင်စံ
 လင်းတို့သည်ပင်လျှင် ဗုဒ္ဓဘာသာ သာသနာဓမ္မ၌ အ
 နှစ်သာရ ပဓာနအချုပ်ဖြစ်၍အလွန်နက်နဲလှစွာသော
 သစ္စာအနက် တဆဲ့ခြောက်ချက် အနက်အဓိပ္ပာယ်
 များကို လူရှင်အများတို့ ထင်ရှားသိမှတ် နိုင်ကြရန်
 ဘော်ပြရေးသား သနားချီးမြှောက် စေလိုကြောင်း
 တောင်းပန် လျှောက်ထားချက်အရနှင့် သိသာရုံမျှ
 သင်္ခေပနည်းအားဖြင့် ရေးသား စီရင်အပ်သော စတု
 သစ္စဒီပနီအမည်ရှိသော ဤစာကျမ်းသစ်သည် ၎င်း
 သက္ကရာဇ် ဝါခေါင်လဆုတ် ၂-ရက်နေ့တွင် ပြီးမြောက်
 အောင်မြင်သတည်း။

ဤတွင် ရွှေ့ကား စတုသစ္စဒီပနီ
 ပြီး၏။





ဟံသာဝတီစာအုပ်တိုက်
 ၃၅၇-ဗိုလ်အောင်ကျော်လမ်း၊ ရန်ကင်း
 စာအုပ် ဝကျပ်

